
ଖୁବ୍‌ ସମ୍ଭବତଃ ଜଣେ ଚିତ୍ରକର ବୋଲି 
ଦିନନାଥଙ୍କ କବିତାଗୁଡ଼ିକ ନିଆରାପଣରେ 
ଧରା ଦିଅନ୍ତି। କବିତାଗୁଡ଼ିକ ପ୍ରାସର୍ଗିକ, 
ଭିନ୍ନ ଦେଶର ଅନୁଭବରେ ଗୁନ୍ଧା। ତଥାପି 
ସେଗୁଡ଼ିକର ସମ୍ଭେଦନ ଓ ସମ୍ପର୍କ ଦେଶ, 
କାଳ, ପାତ୍ରରୁ ଉତୁରି ପଡ଼ି ଏକ ମାନବୀୟ 
ଚେତନାରେ ପରିପୁଷ୍ଟଃ ଚଳନ୍ତି ଆଙର୍ଗିକ 
ଠାରୁ ଅଲଗା, ନିଜସ୍ବ ଢଙ୍ଗ ଓ ବିଶ୍ବାସରେ 
ଭରପୂର ଉଚ୍ଚାରଣ । ପ୍ରଚୁର ଆବେଗ ହିଁ 
ଏଗୁଡ଼ିକର ପୁଞ୍ଜି ଏବଂ ତାହା ଭଲପାଇବା 
ହେଇ ସୁଇଜର୍‌ଲ୍ୟାଣ୍ଡ ସହିତ ଓଡ଼ିଶାକୁ 
ମଜେଇ ଦେଇଛି। ସତରେ ଏତେ ଭିନ୍ନତା 
ଭିତରେ କେବଳ ଅଭିନ୍ନତାକୁ ସହଜରେ 
ଘେନିହୁଏ | 


ଦିନନାଥଙ୍କ ଚିତ୍ରଗୁଡ଼ିକ ଯେଭଳି 
ରଙ୍ଗର ଭାଷା କବିଡାଗୁଡ଼ିକ ସେଭଳି 
ଶବ୍ଦର ରଙ୍ଗବିଭବ । ଜବିତାଯାକ ଗୋଟିଏ 
ପରୀକ୍ଷା, ନିଜ ଭାବର ସମ୍ବେଦନଶୀଳତା 
ଓ ଗଭୀରତାକୁ ଶାଦଢିକ ରୂପ ଦେବାର 
ପରୀକ୍ଷା। ଏଗୁଡ଼ିକ କାଳ ବିରୁଦ୍ଧରେ 
-ସଗର୍ବେ ଠିଆ ହେବାର ଏକ ମାର୍ମିକ ରୂପ। 


ସୌରୀନ୍ଦ୍ର ବାରିକ 

କିଛି କଥା 


ଜୋଳରେ ଘେନି ଗେଲ କଲାଭଳିଆ ଦେଶଟିଏ ସୁଇଜରୁଲାଣ୍ଡ । ସୁଇଜର୍‌ଲାଣ୍ଡ୍‌ର 
ପ୍ରକୃତି ଏତେ ବିଭାମୟ, ଅନିନ୍ଦ୍ୟ ଓ ବିଚିତ୍ର ଯେ ମନେହେବ କେଉଁ ଅଜଣା ଶିଳ୍ପୀର 
ହାତଅଙ୍କା ଛବି, ଶୃଙ୍ଖଳିତ ଓ ରୁଚିପୂର୍୍ଣ । କବି, ଚିତରଶିଳ୍ପୀୟ ଭାବୁକ ଓ ଦାର୍ଶନିକମାନେ ଏହି 
ଦେଶକୁ କେତେ ଭାବରେ, କେତେ ରୂପରେ ବର୍ଣ୍ଣିଛନ୍ତି । କାହା ଆଖିରେ ଏହା ନୀଳହ୍ରଦର 
ଦେଶ ତ ଆଉ କାହା ଚିନ୍ତାରେ ଏହା ୟୁରୋପର ଖେଳପଡ଼ିଆ । ଆଉ କିଏ କିଏ କହନ୍ତି 
ଏହାକୁ ଭୂସ୍ବର୍ଗ । ଲାଜକୁଳା ଚୁପ୍ଚାପ ସୁଇସ୍‌ ମଣିଷଯାକ । କ୍ଷୀର, ଛେନା, ଲହୁଣୀରେ 
ଭରପୂର ଦେଶ । ସୁଇସ୍‌ ଚକୋଲେଟ୍‌ ଓ ବରଫଡ଼ଙ୍କା ଆଲ୍ଲପସ୍‌ ତ ଅତି ଜଣାଶୁଣା । 


ଆମର ଏଠି ଗରମ ପଡ଼ିଲେ ମୁଁ ପ୍ରାୟ ଫି ବର୍ଷ ସୁଇଜର୍‌ଲାଣ୍ଡ୍‌ ପଳେଇଯାଏ । 
ଦୀର୍ଘ ଚଉତିରିଶି ବର୍ଷ ହେଲା ଏମିତି ଯିବା ଆସିବା ଲାଗିଛି । ମୋ ବନ୍ଧୁମାନଙ୍କ ହୁଏତ 
ଧାରଣା ହେଉଥ୍‌ବ ଯେ ମୁଁ ସୁଇଜର୍‌ ଲାଣ୍ଡ୍‌ରେ ପଞ୍ଚତାରକା ହୋଟେଲମାନଙ୍କରେ 
ବିଳାସମୟ ଜୀବନ କାଟୂଥ୍‌ବି । କିନ୍ଧୁ ଅସଲ କଥାଟି ସଂପୂର୍ଣ୍ଣ ଓଲଟା । ସୁଇଜରୁଲାଣ୍ଡର 
ଦକ୍ଷିଣପୂର୍ବ ପ୍ରାନ୍ତରେ ଇତାଲି ଦେଶକୁ ଲାଗି ଆଲୁପସ୍‌ ପର୍ବତଶ୍ରେଣୀର କେଉଁ ଏକ 
ଅଖ୍ୟାତ ପାହାଡ଼ ଉପରେ ମୋ ବନ୍ଧୁ ଏବରହାର୍ଡ଼ ଫିସର୍‌ ଓ ତାଙ୍କ ପନ୍ମୀ ବାଗ୍‌ବରାଙ୍କର 
ଗୋଟିଏ ପଥରର ଖଞ୍ଜାଘର ଅଛି । ଏହି ଘରେ ନାହିଁ ନାହିଁର ତାଲିକା ଖୁବ ଦୀର୍ଘ । କିନ୍ତୁ 
ଏହି ନାହିଁ ନାହିଁ ପଣହିଁ ଏହି ଖଞ୍ଜାଘରର ବିଶେଷତ୍ଵ । ଏଠି ବିଜୁଳି ନାହିଁ । ଶୀତଦିନେ 
ଘରକୁ ଗରମ ରଖିବା ପାଇଁ ହିଟର୍‌ର ବ୍ୟବସ୍ଥା ନାହିଁ । ଘରେ ପାଇପ୍‌ ପାଣି ନାହିଁ । 
ଟେଲିଫୋନ୍‌ ଓ ଟେଲିଭିଜନ୍‌ ତ ସ୍ଵପ୍ନ । କାଠ ଜାଳି ଚୁଲିରେ ରୋଷେଇ କରିବାକୁ ପଡ଼େ । 
ସାତ ଶହ ମିଟର ଉଚ୍ଚାର ପାହାଡ଼ ଚଢ଼ିଲେ ଯାଇ ସେଠି ପହଞ୍ଚହେବ । ପାହାଡ଼ ଚଢ଼ିବା 
ଆଗରୁ ମଟର ରାସ୍ତା ପାଖରୁ ପ୍ରଥମେ ସାତଶହ ମିଟର ପାହାଡ଼ିଆ ରାସ୍ତାରେ ତଳକୁ 
ଗଡ଼ିବାକୁ ପଡ଼ିବ । ନଇ କୂଳିଆ ଲୋକେ ଅନାୟାସରେ ଭରା ନଇରେ ବି ଡଙ୍ଗା ବାହିନେଲା 

ପରି ପାହାଡ଼ ଚଢ଼ା ସୁଇସ୍‌ଲୋକଙ୍କ ଦେହସୁଆ । ପୁରାଣରେ ବର୍ଣ୍ଣିତ ଆଶ୍ରମଭଳି ପରିବେଶ । 
ସକାଳୁ ସନ୍ଧ୍ୟା ଏଠି ମୃଗପଳଙ୍କୁ ସ୍ଵଚ୍ଛନ୍ଦରେ ବିଚରଣ କରୁଥୁବା ଦେଖିହେବ । ଧୂ ଧୂ ନିର୍ଜନତା । 
ଏହି ନିର୍ଜନତା ଭିତରେ ସମୟ କଟେଇବା ପାଇଁ ମୋ ବନ୍ଧୁ ଓ ବନ୍ଧୁପନ୍ଧୀ ଏଇ ଜାଗାକୁ ବାଛି 
ନେଇଛନ୍ତି । ଘରଟି ସିନା ଛୋଟିଆ, ଆଧୁନିକ ବିଳାସ ଉପଯୋଗୀ ନୁହେଁ, କିନୁ ପୃଥବୀସାରାରୁ 
ଶିଳ୍ପୀ, ସଙ୍ଗୀତଜ୍ଞ ଓ ଗବେଷକମାନେ ନିମନ୍ତରିତ ହୋଇ କିଛିଦିନ ଏକାନ୍ତରେ ସମୟ କଟାଇବାକୁ 
ଏଠାକୁ ଆସନ୍ତି । ଏମାନଙ୍କ ମଧ୍ୟରୁ ଜଣେଅଧେଙ୍କୁ ମୁଁ ମୋ ରହଣି ଭିତରେ ବେଳେବେଳେ 
ଭେଟେ । ମନେହୁଏ ଏହା ରବୀନ୍ଦ୍ରନାଥଙ୍କ “ବିଶ୍ଵ ନୀଡ଼ମ୍‌''ର ପରିକଳ୍ପନା ! 


ଏଇ ପଥରର ଖଞ୍ଚାଘରର ନାଁ ହେଲା ଓଭିଗା-ମେଷ ପାଳକର ଆସ୍ଥାନ । କିଏ 
ଜଣେ ଛେଳି ମେଣ୍ଢା ମାହାର ପିଲା ଏହି ଘରଟିକୁ ଗଡ଼ିଥିଲା ତା'ର ମେଣ୍ଟାପଲର ଆଶ୍ରା 
ପାଇଁ । ମେଣ୍ଢା ରହିବେ । ଶୀତଦିନ ପାଇଁ ଘାସ ମହଜୁଦ ରହିବ । ହାତକୁ ହାତ ଖରିଦ 
ବିକ୍ରି ହେଇ ଏବେ ବନ୍ଧୁଙ୍କ ପାଖରେ ଘରଟି ପହଞ୍ଚଛି । ଆଗରୁ ଏଠି ରହୁଥଲେ ସୁଇସ୍‌ 
ଚିତ୍ରକର ମାର୍ଟିନାଟୋ । ମାର୍ଟିନାଟୋ ମେଣ୍ଢାଶାଜକୁ ମଣିଷ ରହିଲା ଭଳି ଉପଯୋଗୀ 
କରିଦେଇଥ୍‌ଲେ । ଏବର୍‌ହାର୍ଡ଼ ତାଙ୍କ ଡଙ୍ଗରେ ଯାହାକିଛି ସାମାନ୍ୟ ପରିବର୍ଭନ କରିଛନ୍ତି । 
କିନ୍ତୁ କାନରେ, ଛାତରେ, ଚଟାଣରେ ଆଦିମତାର ଛାପ । 


ଆମେ ଏଠି ଓଡ଼ିଶାର ଚିତ୍ରକଳା ସଂପର୍କରେ ଗବେଷଣା କରୁ, ପ୍ରବନ୍ଧ ଲେଖୁ । 
ପ୍ରବନ୍ଧରୁ ଲେଖା ବହକି ଗଲେ ବହି ହେଇଯାଏ । ଓଭିଗାର ବଗିଚାରେ ଆଳୁ, କାକୁଡ଼ି, 
ସାଲାଡ଼, ଟମାଟୋ, ଜାତି ଜାତିକା କୋଳି, ( ବେରି) ଫଳେ | ଖୋଲାମେଲାରେ ପୂମ୍ପ, 
ଏପଲ୍ଲ୍‌ ଚେରି, ଅଚ୍ୁରର ଝଙ୍କାଳିଆ ଗଛଲତା ସୁନ୍ଦର ଦେଖାଯାଏ । ନିଜ ହାତରେ 
ଲଗେଇଥୂବା ଗଛର ପନିପରିବା ଓ ଫଳ ଖାଇବାକୁ ଭଲ ଲାଗେ । ମୁଁ ଓଭିଗାରେ ପହଞ୍ଚଗଲେ 
ସମସ୍ତ ଜଂଜାଳ ଭୁଲି ହେଇଯାଏ । ରାତ୍ରି ଭୋଜନ ସାରି ଆମେ ଦୁଇବନ୍ଧୁ ଓଭିଗାର ବାରଣ୍ଡା 
(ଟି ଟେରାସ୍‌)ରେ ବସି ବିଳମ୍ବିତ ସନ୍ଧ୍ୟାର ଫର୍୍ଚା ଆଲୁଅରେ ଜର୍ମାନ ଓ ଫ୍ରେଞ୍ଚ୍‌ କବିତା 
ପଡ଼ୁ । ସେ ମୋତେ ପଢ଼ି ଶୁଣାନ୍ତି । ମୁଁ ବେଳେବେଳେ ଓଡ଼ିଆ କବିତା ପଡ଼ି ତାଙ୍କୁ ଶୁଣାଏ । 
ପରିବେଶ କାବ୍ୟମୟ ହୋଇଯାଏ । ଏବରୁହାର୍ଡ଼ ମଝିରୁ ବଗିଚାରେ ମାଟି ଖୋସିବା ବା 
ଗଛରେ ପାଣିଦେବା ପାଇଁ ଉଠିଗଲେ ମୁଁ ମୋ କବିତା ଲେଖା ଆରମ୍ଭ କରେ । ଅରେ 

ଅରେ ଅନାୟାସରେ କବିତା ପଇଟି ଯାଏ ତ ଆଉବେଳେ କଲମ ଅଟକି ଯାଏ । ଶବ୍ଦ 
ଧରାଦିଏନି । ହତାଶ ଲାଗେ । 


ଦିନଯାକ ଆମେ ଗବେଷଣା କାମରେ ବ୍ୟସ୍ତ ରହୁ । ତା” ଭିତରେ ରନ୍ଧାବଢ଼ା, 
ବାସନମଜା, ଜାଳେଣି କାଠ ସଂଗ୍ରହ, ମେଡ଼ୋରେ ଘାସକଟା, କଟାଘାସକୁ ଖରାରେ ଦେବା, 
ଜଂଗଲରୁ ଛତୃ ସଂଗ୍ରହ କରିବା, କୋଳି ତୋଳିବା, ଏମିତି କେତେ ପ୍ରକାରର ଅଡ଼ୁଆ 
ତଡ଼ୁଆ କାମ । ପାହାଡ଼ ଉପରେ ଜୀବନ ବଂଚିବାକୁ ହେଲେ ନିଜର ଆଳସ୍ୟ ବିରୁଦ୍ଧରେ 
ସଂଗ୍ରାମ କରିବାକୁ ପଡ଼େ । ଏଠି ଆମେ ଯାହାକୁ ଆଭିଜାତ୍ୟର ଚିହ୍ନ ଭାବିଥାଉ ତାହା 
ସେଠି ଆମର ଆଳସ୍ୟ ଓ ଅସାମର୍ଥ୍ୟ ବୋଲି ଆପେ ଆପେ ଧରାପଡ଼ିଯାଏ । ମୁଁ ନିଜକୁ 
ଖାପ ଖୁଆଇ ନିଏ । ଓଭିଗା ମୋତେ ଏତିକି ଶିଖେଇ ଦେଇଛି । ଶିଖେଇ ଦେଇଛି ବିଳାସର 
ନୂତନ ସଂଜ୍ଞା । ଜୀବନକୁ ନିଃସର୍ଭ ଭଇ ପାଇବାର କୌଶଳ । କବିତା ଅଟକିଗଲେ ମୁଁ 
ଚିତ୍ରଆଙ୍କି ବସେ । ଏଥୁରେ ସ୍ଥାନିତ ଚିତ୍ରଗୁଡ଼ିକର ଉତ୍ସହେଲା ଦିଗପହଣ୍ଡି ଚିତ୍ରକାରର 
ଟିପଣାଖାଡା (ସ୍କେଚ୍‌ ବୁକ୍ର) । ଏଗୁଡ଼ିକ ଏ ରହଣି କାଳରେ ଗବେଷଣା ପାଇଁ ଆମକୁ 
ଉପାଦାନ ଯୋଗାଇ ଦେଇଛି । ଏଠି ସେ ଚିତ୍ରଗୁଡ଼ିକର ସାମାନ୍ୟ ରୋମଛ୍ଥନ କରାଯାଇଛି । 


ଦିନନାଥ ୨୦୧୨ 

ଜିଛି କବିତା 

ପଥର ଘର 


ଶୋଇରହେ ଅଜଗର ଭଳି 
ସହେ ସିଏ ସକଳ କଷଣ 
ଘନଘୋର ପାଇନ ଅରଣ୍ୟ 
ପଥର ଘର । 


ବର୍ଷା ଫେରେ, ଶୀତ ଆସେ 
ତାଳି ଦିଏ ମରଣ ଯନ୍ତ୍ରଣା 
ଆକାଶ ମଳିନ ହୁଏ 

ପତ୍ରଝଡ଼ା ଗଛ ସବୁ 

ଲାଗତ୍ତି ଅଜଣା । 

କିଏ ଗଢ଼ିଅଛି 

ଏ ପଥର ଘର, କାହାର ଏ ବାସ 
ରାତି ଦିନ ଏକାକାର ଲାଗେ 

ଦିଗ ଦିଶୁନାହିଁ ଅନ୍ଧାର ଦିବସ । 


ପାଦତଳ ମାଟି ଡିହ 
କେଉଁ ପୁରୁଣା କାଳର 
ଉପରେ ଘୋଟି ଅଛି 
ସୂର୍ଯ୍ୟ ଚନ୍ଦ୍ର ତାରା ଖଞ୍ଜା 
ଅନନ୍ତ ଆକାଶ । 


ହଠାତ ନିଦ ଭାଙ୍ଗେ ତା'ର 
ଉଠିପଡ଼ି ଡାକେ ମୋତେ 
ସେଇ ପଥର ଘର । 
ଅଳସ ଛାଡ଼ ବନ୍ଧୁ, ଉଠ 

ଗଣିବସ ଗ୍ରହ ତାରା 
ପାହାଡ଼ର ଯେତେ ଅଛି ଗଛ । 


ଆଚନମ୍ଭିତ ଲାଗେ 

ଘର ବାଡ଼େ ଅଜବ ପ୍ରସ୍ତାବ । 

କଥା ଶୁଣି ତାରାମାନେ ଆକାଶୁ ଖସିଲେ 
ଗଛମାନେ ଝାଡ଼ିଦେଲେ 

ପତ୍ର, ପୁଷ୍ଟ ଫଳର ସମ୍ଭାର । 


ଏବେ ଆକୁଳରେ କହେ 
ପଥର ଘର ! 

ଚିହ୍ନିନିଅ ଅଙ୍ଗେ ମୋର 

ପରାଭୂତ ସମୟର ଦାଗ 
ମୋ” ଅଭୁଲା ସନ୍ତକ । 

ଦିଗନ୍ତ 


ଦିଗନ୍ତ ହଜିଛି ସେଠି 

କାହିଁ କେତେ ଦୂର 

ପରସ୍ତ ପରସ୍ତ ପାହାଡ଼ 

ପାହାଚ ଭଳି ମେଘକୁ ଛୁଇଁଛି । 
ମେଘ ଚିରି ବଟବୃକ୍ଷ 

ଶୂନ୍ୟରୁ ଖଝୁଲିଛି 

କେଉଁ ଅନାଦି କାଳରୁ 

ତଳକୁ ଓହଳ ମେଲି 

ମାଟିକୁ ଚୁମିଛି । 

ବହୁଯୁଗ ବିତିଲ୍ଲାଣି 

ବର୍ଷା, ବତାସ, ପ୍ରଳୟ 
ଅସୁମାରୀ, ଭେଦିଲାଣି ଦେହେ । 
ଲାଗେ ସମୟ ସେଇଠି ସ୍ଥିର 
ଦିନେ ନୁହଁ ମାସେ ନୁହଁ 
ଭୋଗିଲାଣି ନିୟୁତ ବରଷ । 


ତା” ସାଂଗରେ ଯେତେ ବୃକ୍ଷ 
ଗଲେଣି ସମସ୍ତେ 

କିଏ ବଢ଼ିରେ ତ ଆଉ କିଏ 
ଗଜା ମରୁଡ଼ିରେ, ପାହାଡ଼ ସବୁ 
ଦିଶିଲେଣି ଲଙ୍ଗଳା ମୁକୁଳା । 


ତା'ର ଶୀତଳ ଛାଇରେ 
ତଥାଗତ ଲଭିଥୂଲେ ଜ୍ଞାନ 
ସଂସାର ଦୁଃଖମୟ 
କାମନା ବାସନା କାରଣ । 

କିଏ କିଏ କହିବା ଶୁଣିଛି 
କୃଷ୍ଣ ଦିନେ ଶୋଇଥୂଲେ 
ସେଇ ଗଛ ମୂଳେ 

ଶ୍ରାନ୍ତ କ୍ଲାନ୍ତ ପତର ଗହଳେ 
ଶବର ବିନ୍ଧିଲା ଶର 
ପ୍ରାଣଗଲା ଶୂନ୍ଯରେ ମିଳାଇ 
ଗଛହେଲା ସ୍ଵୟଂ ଜନାର୍ଦ୍ଦନ । 


ଡା” କୋରଡ଼ରେ 
ଶଙ୍ଗଚୂଡ଼ ସପ୍ରଫେଣୀ ନାଗ 
ବାସୁକୀର ଘର 

ରାତି ହେଲେ ଶୁଣାଯାଏ 
ବଂଶୀସ୍ଵନ, ବେଦମନ୍ତ୍ର 
ଗାୟେଣୀ ର ଗୀତ । 


ଓଲଟ ବୃକ୍ଷ ସିଏ 

ସହସ୍ତାରରେ ଭେଦିଛି ତା' ଚେର 
ଝୁଲିଛି ସମଗ୍ର ସଂସାର 

ଶାଖା ପ୍ରଶାଖାରୁ 

ପତ୍ର ପୁଷ୍ପ ଭଳି 

ଏକଥା ମୃଢ଼େ ଅଗୋଚର । 

ସାକ୍ଷୀ 


ଓଭିଗାର ପଥର ପିଣ୍ଡିରୁ 
ଦିଶିଯାଏ ଧାଡ଼ି ଧାଡ଼ି 
ଅନୁଢ଼ା ସବୁଜ ପାହାଡ଼ 
ଝଲସଇ ବରଫର ଚୃଡ଼ା 
ଆଉ ବେଳେ ଘନନୀଳ 
ବାଇଗଣି ସୁବର୍ଣ୍ଣ ରଂଜିତ । 


ମୁଁ ଅର୍ବାଚୀନ, ଦ୍ରଷ୍ଟା ସାଜେ 

ମେଲିଯାଏ ପ୍ରେକ୍ଷାପଟ ମୋ'ରି ଆଗରେ, 
ଯୋଜନ ଯୋଜନ ଲମ୍ବେ 

ଖୋଲେ ରହସ୍ୟର ମଂଜୁଷା ଅପୂର୍ବ । 


ମୁଁ ଦେଖିପାରେ ପିଲାଦିନ, ଗୀ ଦାଣ୍ଡ 
ଆଙ୍କିଯାଏ ଆକାଶ ବୁକୁରେ, 
ଧରାଦିଏ ହଜିଲା ଯୌବନ 
ଦୀପ୍ତିମନ୍ତ ମୋ ହାତ ମୁଠାରେ । 


ଦୃଶ୍ୟପଟ ସ୍ଥିର ନୁହେଁ 
ସହସା ବଦଳେ । 

ଯୁବକ ବୃଦ୍ଧ ହୁଏ 

ଲୋଳିତ ଚମ ଆଉ 

ନିଶ୍ରଭ ଆଖିରେ ଦେଖେ 
ମୃତ୍ୟୁର କରାଳ ତାଣ୍ଡବ 
ପାହାଡ଼ର ପ୍ରତିଟି ଚୂଡ଼ାରେ । 

ପାହାଡ଼ ଡେଇଁଲେ 

ଦା” ଭିନ୍ରଚିର ଦେଶ 

କେତେ ରଂଗ, କେତେ ଭାବ 
ମୋନାଲିସା ହସ । 


ବେଳେବେଳେ ବାରିହୁଏ 
ମେଘ ଚିରି ଅଶ୍ଵ ଝପଟାଇ 
ଆସେ ବୀର-ନାପୋଲିଅନ୍‌ 
ଧରି ଲକ୍ଷ ଲକ୍ଷ ସଇନ ସାମନ୍ତ 
ପାହାଡ଼ ପାରି ହୁଏ 

ଶେଷହୁଏ ନାଟକର ଅଙ୍କ । 


ରାତି ଗଭୀର ହେଲେ 

ତାରା ଭରା ସୁନୀଳ ଆକାଶ 
ଢାଙ୍କିନିଏ ମୋତେ ତା ବାହୁରେ । 
ମୁଁ ଆଉ ଦ୍ରଷ୍ଟା ନୁହେଁ 

ଖାଲି ଏବେ ଆଉ ଏକ ଦୃଶ୍ଯ 
ଓଭିଗାର, ପାହାଡ଼ ଧାଡ଼ିର 

ଆଉ ନୀଳ ଆକାଶର । 

ଚର୍ଜ ଘଣ୍ଟା 


ଚର୍ଚ୍ଚ ଘଣ୍ଟା ବାଜେ 

ଗାଁ ମୁଣ୍ଡ କାଳିଆ କୁକୁର 
ଅହେଡତୃକ ଭୁକେ 

ଘଣ୍ଟାର କାଂସ ସ୍ଵର 

ଆଉ ତା'ର ଜାନ୍ତବ କାକଳି 
ଏକାକାର ହୁଏ 

ପ୍ରତିଧ୍ଵବନି ତୋଳେ 

ଦୂର ପାହାଡ଼ରେ । 


ମୃତ୍ୟୁକୁ ଅପେକ୍ଷାରତ 
ସକଳ ଅନ୍ତେବାସୀ 

ଜରା ନିବାସର, 

ଗଳାର ଜୃଶକୁ 

ମଥାରେ ଛୁଅନ୍ତି 

ଥର ଥର ଶିରାଳ ହାତରେ । 


ଘଣ୍ଟାଧ୍ବନୀ ମହାକାଳ ରଡ଼ି 
ସେମାନେ ହେଜି ସାରିଲେଣି 
ଆଉ କେତେ ଅବା ଦିନ 
ଛୁଇଁବାକୁ ବାକିଅଛି 

ମୃତ୍ୟୁର ସେ ନୀରବତା 
ଶୀତଳ ପରଶ । 


Digitized by srujanika@gmail.com 


ଅନ୍ୟଦେଶ @ ୨୧ 


ଆଜି ପ୍ରାର୍ଥନାରେ 
ମାଗିବାର ଲୋଭ ନାହିଁ 
ସଂସାରର ମୋହ ନାହିଁ 
ଗୁହାରିର କାରଣ ବି ନାହିଁ 
ଭରପୁର ଜୀବନର ପାତ୍ର । 


ହିସାବ ନିକାଶର ବେଳା ଶେଷ 
ଶୁଣ ଏବେ ଅନାହତ ସ୍ଵର 
ଶଦ୍ଦଶୂନ୍ୟ ନିଝୁମ ବେଳାରେ 
ଖୋଲିଦିଅ ହୃଦୟ କପାଟ 
ଉଡ଼ିଯାଉ ପଂଜୁରୀରୁ ପକ୍ଷୀ 
ଘଣ୍ଟାଧ୍ବନି ଲହର ସାଂଗରେ । 

ଘୋଷ ଯାତ୍ରା 


ଆଜି ଘୋଷଯାତ୍ରା 

ଫେରୁଛି ମୁଁ ମାଟିର କୋଳକୁ 
ଯେଉଁଠାରେ ବିରାଜନ୍ତି ପ୍ରଭୁ ଜଗନ୍ନାଥ । 
ଦେଖ, ଭକ୍ତମାନେ 

ଟାଣୁଛନ୍ତି ତାଳଧ୍ଵଜ, ନନ୍ଦିଘୋଷ 
ଦେବୀଙ୍କର ରଥ । 


ପତିତପାବନ ବୋଲାନ୍ତି ସେ 

ଫରଫର ବାରହାତ ବାନା 

ଉଦ୍ଧରନ୍ତି ପାପୀ, ତାପୀ, ସମଗ୍ର ଜଗତ । 
ବିଶ୍ଵାସେ ମିଳଇ ହରି 

ତର୍କ କଲେ ଦୂରତା ବଡ଼ଇ । 


C4 


ମୁଁ ସୁଇସ୍‌ ବିମାନଯାତ୍ରୀ 
ବଜ୍ଵ ଘୋଷେ ବିମାନ ଉଡ଼ଇ 
ଅବିଶ୍ରାନ୍ତ ଦୋଳିଖେଳ 
ମେଘମାଳ, ଆକାଶର 
ସୀମାହୀନ ଅଜଣା ଭୂଗୋଳ 


ବିମାନ କିଶୋରୀଗଣ 
ବାଢ଼ୁଛନ୍ତି କେତେ ଯନ୍େ 
ପାନୀୟ ଭୋଜନ 

ତା” ସାଂଗକୁ ବିମାନ ପତ୍ରିକା 
ସୁଇସ୍‌ ଗେଜେଟ୍‌ । 


ଏଥରର ପ୍ରସଙ୍ଗ ନିଆରା 
ଉତ୍କଳୀୟ କଳା ଓ ସ୍ଥାପତ୍ୟ 

ରଥଯାତ୍ରା ଭକ୍ତଙ୍କ ଗହଳି 
ପହଣ୍ଡିରେ ପ୍ରଭୁ ଜଗନ୍ନାଥ । 


ଗେଜେଟ୍‌ ପୃଷ୍ଠାରେ ଦେଖ 
ଶଙ୍ଖ ଚକ୍ର ଚତୁର୍ଷା ମୂରତି 
ରଥ ଯିଏ ଚକ ସିଏ 

ରଥ ପଥ କିଛି ନାହିଁ 
ଉଡ଼ୁଅଛି ପକ୍ଷୀରାଜ ହଂସ । 


ଆଚମ୍ଭିତ ନୁହେଁ କିଛି 
ପ୍ରଭୁଙ୍କ ସୃଷ୍ଟିରେ 

ଯାହା ପାଞ୍ଚେ ନର 
ପାଏ ତାହା ଏବେ ଅବା 
ଆରକ ଜନ୍ମରେ । 


ଠକି ଯିବ ତମେ ଯଦି 
ପୁର୍ନଜନ୍ମେ ବିଶ୍ଵାସ ନକର 
ଏତ କାଳିଆର ଲୀଳା 
ଦାରୁବ୍ରହ୍ମ ତ୍ୟଜି ତେଣୁ 
ହୋଇଛନ୍ତି ସେ ଜଗନ୍ନାଥ 
ପଟନଚିତ୍ର ରୂପ । 

ଜୀବନ ସଂଗୀତ 


ସଂଧ୍ୟା ନଇଁଲେ 

କାହୁଁ ଆସେ ସୁନେଲି ରଂଗର ପକ୍ଷୀ 
ବସେ ଆସି ଶୁଖିଲା ଡାଳରେ 

ଭୟ ଶୂନ୍ୟ, ନିଜ ପ୍ରତ୍ୟୟରେ । 


ମେଘମୁକ୍ତ ଗେରୁଆ ଆକାଶ 
ତା” ଉପରେ ଆଙ୍କି ଦେଇ 
ରୂପା ରଂଗ ତାରକସି ଗଛ 
ସଂଧ୍ୟା ଆସେ ବିଳମ୍ଭ ପ୍ରହରେ । 


ପକ୍ଷୀ ଗାଏ ଗୀତ 
ସ୍ଵର ତାର କୋଇଲିଠୁ ମିଠା 
ଭାସିଯାଏ ଅଧା ଗୀତ 

ଦୂର ଦିଗନ୍ତର କୋଳେ 
ଆଉ ଅଧା ମୁକ୍ତା ପାଲଟେ 
ଖସେ ହେମନ୍ତର 

ଝଡ଼ା ପତର ଉପରେ । 


କାହା ପାଇଁ ପକ୍ଷୀ 

ରଚେ ଏଇ ଅପୂର୍ବ ମାଧୂର୍ଯ୍ୟ 
ଗାଏ କ'ଣ ରଜାରାଣୀ ଗୀତ 
ନା ତା'ର ଜୀବନ ସଂଗୀତ ? 


ଏ ଉପତ୍ଯକା, ଏ ଗଛ, ଏ ଆକାଶ 
ସବୁତ ପକ୍ଷୀର ଜଗତ 
ମୁଁ ବା କେତେଦିନ ଏଠି 

ଆଜି ଅଛି କାଲିକି ନଥୁବି 

ଅଦିନ ପଥୂକ । 

ଧୀରେ ଧୀରେ ସଂଧ୍ୟା ଗାଢ଼ ହୁଏ 
ଦଶ ଦିଗ ହୁଏ ଏକାକାର 

ଗଛ, ଆକାଶ, ଦିଗନ୍ତ 
ଉପତ୍ୟକା ସବୁଜ ପାହାଡ଼ । 


ଦିଶୁଥାଏ ସୁନାପକ୍ଷୀ 

ଦାଉ ଦାଉ ଅନ୍ଧାର ଭିତରେ 
ଶୁଭୁଥାଏ ତା'ର ସ୍ଵର 
ଜୀବନ ସଂଗୀତ 

ଲହଲହ ଶୂନ୍ୟ ନୀରବତାର । 

ମାଳିକା ବଚନ 


ମାଳିକା କହିଥୂଲା 

ଘୋଡ଼ା ଚଢ଼ି ଆସିବ କଳ୍ପକୀ 
ଝଲସାଇ ବାରହାତ ଖଣ୍ଡା 
ଧରାହେବ ରଢକ୍ତମୁଖା 

ଦହିବ ସେ 

ମୁନାଫାଖୋର ଭ୍ରଷ୍ଟ ଭଣ୍ଡ ସମସ୍ତ ପାପୀଙ୍କୁ । 
କିନ୍ତୁ ଏବେ ସିଂହଦ୍ଵାରେ 
ନବମ ରୂପକୁ ନେଇ 
ଘୋଟିଛି ଅଯଥା କନ୍ଦଳ 

ତା' ଶେଷ ହେଉଛି 

ନା କଳ୍ପକୀ ଆସୁଛି ଧରାକୁ । 


ପୁରାଣର କଥା : 
ମାଛଟିଏ ଉଦ୍ଧରୁଥୁଲା 
ବେଦଗ୍ରନଛ୍ଥ ଅତଳ ସାଗରୁ 
ଧରଣୀ ଶୂକର ଶୁଣ୍ଢରେ 
ବରୁଁଥୁଲା ଅନୀତିର 

ଅକାଳ ମାୟାରୁ । 

ଏବେ ମାଛ, କଢ୍ଛପ, ଶୂକର 
ମଣିଷର ଜିହ୍ଵା କବଳିତ । 


କେଡ଼େ ଅବିବେକି ଆମେ 
ବୃଝୁନୁ ରୂପର ମହିମା 
ଯିଏ ରୂପକୁ ତିଆରେ ସେ 
ହୋଇଯାଏ ଅବିକଳ 

ରୂପ ପ୍ରତିବିମ୍ବ । 

ଆମେ ସଭିଏଁ ଅବତାର 
ସମସ୍ତେ ଇଶ୍ଵରଙ୍କ 

ଭିନ୍ନ ଭିନ୍ନ ରୂପ । 

ଧରଣୀ ପାଲଟିଛି ଭଣ୍ଡଙ୍କ ନଗରୀ 
ବାସୁକି ଉଦ୍ଧରଗାରେ ଗରଳ 
ମହେନ୍ଦ୍ରରୁ ଲାଭା ବହେ 
ଆବୋରଇ ନଗର ସାଗର । 


ତମ ବିନା ଉଦ୍ଧରିବ କିଏ ? 
ଆସ, ହେ କଳୁକୀ ଆସ 
ଆମ ଭଳି ପାପୀଙ୍କୁ ସଂହାର 
ଧରଣୀ ଉଦ୍ଧାର କର । 

ସତ ହେଉ ମାଳିକା ବଚନ । 

ସ୍ମତି 


ବେଳେବେଳେ ସାଇତା ସ୍ମତି 
ପୁରୁଣାରୁ ନୂଆଦେହ ଧରେ, 
ଉଷୁନା ଧାନ ନୂଆଗଜା ମାରେ 
ପଟୁ ଲଂଘେ ଦୁର୍ଗମ ପର୍ବତ । 


ଚିତ୍ରର ମେଷ ଶାବକ 

କି କଥା କହେ ଥୂରିଥୁରି 
ଇତିହାସ, ନା ତାକୁ ଆଙ୍କିଥୁବା 
ଶିଳ୍ପୀର କାହାଣୀ ? 


ଆକାଶରୁ ତାରା ଖସେ 
ସଂଗୋପନେ ଗୁହାଳ ଭିତରେ 
ଅବା ମଥୁରାର ବନ୍ଦୀଘରେ 
ରୁଦ୍ଧ କୋଠରୀରେ । 


ଯେଉଁମାନେ ଯୁଗଜନ୍ମା 
ସେମାନେ ଫେରନ୍ତି 
ବାରମ୍ବାର 

ବିସ୍ମ ତିର ଖୋଳପା ବିଦାରୀ 
ଯଶୋଦାର କୋଳେ । 


ସୁନିଆ ଅଙ୍କ କଟାହୁଏ 

ପାଞ୍ଜି ଲେଖେ ଦେଉଳ କରଣ 
କେତେବାର ଭୂଲୁଣ୍ଡିତ ହେଲା 
ଓଡ଼ିଆଙ୍କ ଇଜତ ମହତ 
ରାଜଦାଣ୍ଡେ ଅସମୟେ । 

ହୁଏତ ଏସବୁ ଅଲୋଡ଼ା ସ୍ମତି 
ବିସ୍ମରଣ ହେଉ, 

ଏବେ ପୋକ କାଟି ଦେଉ 
ଧାଡ଼ିତକ ସନନ୍ଦ ପଟାରୁ 


ଡାହୁକର ପାଟି ବନ୍ଦ ହୁଏ 

ଗାଏ ବୋଲି ଅଶ୍ବୀଳ ସଂଗୀତ 

ପୂଜିତ ଜିଅନ୍ତା ବିଗ୍ରହ 

ଲୀନ ହୁଏ କୋଇଲି ବୈକୁଣ୍ଡେ । 

ସ୍ମତି ବିସ୍କୃତିର କ୍ଷୀଣ ରେଖାତଳେ 
ଛନ୍ଦିହଏ ପରଂପରା, ଶାସ୍ତ୍ର ଲୋକମତ 
ଅନୁଭବେ ବଂଚଭ ଜୀବନ 

ଇତିହାସ କେତେ ମିଛ 


କେତେ ଅବା ସତ । 

ଭଶ୍ଵବର 


ଦିନେ ମୁଁ ଭାବିଲି 

କେତେ ଅବା ପୂର୍ବଠାରୁ 
ପଶ୍ଚିମ ଦିଗର ଦୂରତା, 
ପାହାଡ଼ ଶୀର୍ଷରୁ ସାଗରର ତଳ 
ଜନ୍ମଠାରୁ ମୃତ୍ୟୁର 

ଆକସ୍ମିକ ବିଘଟଣ ଯାଏଁ 
ଫେରେ ନାହିଁ କେବେ 
ମାପୁଥ୍‌ବା ମଣିଷଟିଏ । 

କିଏ ଜଣେ କହିଲା 

ମପା ମପି ସେତିକିରେ ରହୁ 
ନିରର୍ଥକ ବୃଥା ଆସ୍ତାଳନ 
ଲୁଣର କଣ୍ଢେଇ ତୁ 

ହଜିଯିବୁ ସାମାନ୍ୟ ଢେଉରେ । 


କିଏ କାହାକୁ କଳିବ ? 

ତୁ ଅନନ୍ତ କାଳର ପରିଧୀ 
ନା କାଳ ତୋତେ ମାପିବ 
ତା” ଚକା ଭରଉଁରୀରେ ? 


କୋଟିଏ ଜୀବନ ନିଅଣ୍ଟ 

ହେବ ମାପିବାକୁ ଖାଲି 

ନିଜ ଜୀବନକୁ, 

ସମୟର ବାଲିରେଣୁ ଆକାଶର ନାହିଁପଣ 
ଘାସଠାରୁ ଅକିଞ୍ଚନ 

ଆୟୁ, ପରମାୟୁ । 

ତୁ କିଏ ? ଭାବି ଦେଖ 
ନିଜେ ମାପକାଠି, ନା 
ରାସ୍ତାର ମାଇଲ ଖୁଣ୍ଟ 
ନା ବିସ୍ତୀର୍ଣ୍ଣ ସାଗର, 
ନଭଶ୍ତମୀ ହିମାଳୟ 
ନା ଅସରନ୍ତି ବାଲି । 


କାଳ ଅନନ୍ତ 
ବିପୁଳ ଏ ପୃଥ୍ଠୀ 

ମେରୁ ଭଳି ଅବିଚଳ ହୁଅ । 

ହୁଅ ସମୁଦ୍ରର ଗଭୀରତା 

ଅକ୍ଷର ସତ୍ତାର ପ୍ରତୀକ ତୁ 

ଯାହା ଦୃଶ୍ୟମାନ 

ପୁଣି ଯାହା ଅଞ୍ଞେୟ, ଅଗୋଚର 


ସବୁରି ଭଶ୍ଵର ତୁ । 

ଅନ୍ୟଦେଶ e୩୩ 


ଶ୍ଵୈତାମ୍ବରୀ 


ମନେହୁଏ ତମେ ଅଛ 
କହୁଚ ଚାଲନା 

ନଇ ଆଡ଼େ ବୁଲିଯିବା । 
ଆମେ ଆଗ ପଛ 
ପାହାଡ଼ ଓହ୍ଲାଉଛେ 

ତମ ଝୁଣ୍ଡିଆର 

ରୁଣୁଝୁଣୁ ଶଦଦ 

ମୋ ପଛେ ପଛେ 
ପ୍ରତ୍ୟୟ ଦିଏ ତମେ 
ଆସୁଛ ନଇକୂଳକୁ । 
ହଠାତ୍ବ ଶୁନୂଶାନ ହୁଏ 
ପାହାଡ଼ର ଗଡ଼ାଣିଆ ରାସ୍ତା 
ନଦୀ ମୋ ଆଗରେ 
ଧରାଦିଏ ଛବିଳ ସ୍ଵପ୍ନଭଳି 
ସଂଧ୍ୟା ନଇଁ ଆସିଯାଏ 
ମୁଁ ପଛକୁ ବୁଲି ଚାହେଁ 
ତମେ ଆଉ ନାହଁ । 


ପୁଣି ଥରେ ମୁଁ 
ଏକା ହୋଇଯାଏ 
ଅଗନା ଅଗନି ବନସ୍ତ ଭିତରେ । 


ମନ ମାନେନା 
ପୁଣି ପୁଣି ଚାହିଁ ରହେ 
ନଦୀର ଗର୍ଭକୁ । 

ଛୋଟ ଡଙ୍ଗାଟିରେ କିଏ 

ଉଜାଣି ସ୍ରୋତରେ 

ଉପରକୁ ଉଠିବାକୁ 

କାତମାରେ । 

ଧୀରେ ଧୀରେ ରହସ୍ଯ ଖୋଲିଯାଏ । 
ଶ୍ରେତାତ୍ବରୀ ଖିଲିଖୂଲି ହସେ 

ଡଙ୍ଗା ବାହିନିଏ 

ନଦୀ ଉତ୍ସ ଆଡ଼େ । 

ମର୍ର୍ୟମଣ୍ଡଳେ ଦେହ ବହି 


ମର୍ର୍ୟମଣ୍ଡଳେ ଦେହ ବହି 
ଦେବତା ହେଲେ ହେଁ ମରଇ । 


ସେଦିନ ବଡ଼ି ଭୋରରୁ 

ଦଳେ ମୃତ ଦେବତା 
ମାଲକାନଗିରି ଅଝାଡ଼ ବଣରେ 
ସାହୁକାରର ଶବପାଖକୁ 
ଆସିଲେ, ଆଉ ତା” ଛାତି 
ଉପରେ କାନପାରି 

ଘୋଷଣା କଲେ : 

ଏବେବି ସାହୁକାର ମୃତ ନୁହେଁ 
କାରଣ ସେ ଆମ ଭଳି 
ଦେବତା ନଥୁଲା । 


ତା'ପରେ, 

ଦିନ ଦଶଟାରେ ଅଟକିଲା 
ପୁଲିସ୍‌ଙ୍କ ଗାଡ଼ି 

ସେମାନେ ତଲାସିଲେ 
ସାହୁକାରର ସିନ୍ଦୁକ ଚାବି 
ତା'ର ଛାତିମୁଣା, ଗାଣ୍ଡିମୁଣା 
ଆଉ ଯେତେ ଅନ୍ଦିକନ୍ଦି । 


ସିଦ୍ଧାନ୍ତରେ ପହଞ୍ଚଲେ 
ସାହୁକାର ହୁଏତ ଗିଳିଦେଇଛି 
ଚାବିପେନ୍ଛା 

ମାଓବାଦୀଙ୍କୁ ଦେଖି । 

ମୃତ ଦେବତାମାନେ ଚିନ୍ତିତ 
ଏବେ କରାଯାଏ କ'ଣ ? 


ମାଓବାଦୀଙ୍କ ଗ୍ରେନେଡ଼ରେ 
ସାହୁକାରର ଶବକୁ ଖୁନ୍ନଭିନଧ କରି 
ପୁନଶ୍ଚ ମୃତ ଘୋଷଣା 

ନା ଡାକ୍ତରଙ୍କ 

ପୋଷ୍ଟ ମର୍‌୍ଟମ୍କୁ ଅପେକ୍ଷା 

ଖରାବେଳ 


ଟାଇଁ ଟାଇଁ ଖରାବେଳେ 

ନା କବିତା ଲେଖିହୁଏ 

ନା ବଂଚିହୁଏ ସରାଗରେ ଆମ୍ରକୁ୍େ 
ଅବା ସରକାରୀ ଘରେ । 


ସମ୍ଭବ ହୃଅନ୍ତା ଅବା ରତିରଂଗ 
ପତ୍ରେ ପତ୍ରେ ଅଗୁରୁ ଚନ୍ଦନ 
ଚମ୍ପା ଫୁଲ ଡ଼ାଳି ଲତା 

ସ୍ତନ ଭାଣ୍ଡେ କୁଟି କମ 
ନିଃସଙ୍ଗ ଗମ୍ଭୀରି ଭିତରେ । 


ବାହାରେ ନିଦାଘ ଢାଳୁଛି ନିଆଁ 
ବିରହର ଉତ୍ତପ୍ର ଅଭିସାର 
ଭେଦୃଛି ଏକାଭଳି ମନ ବନ 
ଆଉ କବିଙ୍କର ଅଲୋଡ଼ା ସପନ । 


ଦେହସାରା ବଥ 

ଘନ ଘନ ବିଜୁଳି ବିଭ୍ରାଟ 
ତାଳପତ୍ର ବିଞ୍ଚଣା 

ତା” ଦେହରେ ଅଙ୍କା ଅଛି 
ରତି ଓ ମଦନର ବନ୍ଧ 
କେତେ ରୂପ, କେତେ ଛନ୍ଦ । 


ବିଞ୍ଚଣା ହଲିଲେ 
ଅତୀତ ଚହଲେ 
ଦଂଶୀଯାଏ ନୀଳ ନାଗ 
ଜରିଯାଏ ବିଷ 

ଅନ୍ଯଦେଶ 


ନିଦାଘର, ସପନର 
ଏକାଏକା କେତେ ବାଲିବନ୍ଧ 
ପାରି ହେଇଥ୍‌ବା ସ୍ମତି 
ଝାପ୍ସା ହୁଏ । 

ମହୁଲ ଫ୍ରଲର ବାସ୍ସା 

ନାଲି ମରିଚର ତାଟ 
ମିରିଗର ଆକୁଳ କୁହାଟ 
ଏତେ ତାତି ଘର୍ମାକ୍ତ ଦେହରେ 
ତମର ସବୁଜ ବାହାଚିତା 
କିଶଳୟ ପରି 

ଆଶା ଭରେ ଏ ନିଦାଘରେ 
ମୁଁ ଚାତକ ପକ୍ଷୀ ପରି 
ଚାହିଁଛି ତମକୁ 

ଅନୁଚ୍ଚାର କବିତା ପଡକ୍ତିକୁ 
ତମେ ମେଘ ହୁଅ 
ବର୍ଷିଯାଅ, ପ୍ରେମ, ପ୍ରୀତି 
ଅବା କିଛି 


ଲେପ ଚନ୍ଦନର ଶବ୍ଦ ! 

ତମେ କିଆଁ ପ୍ରବଞ୍ଚନା କର 
ତଳେ ଦେଖ ଆକୁଳିତ ମାଟି 
ମୁକୁଳିତ ବସନ ଜଘନ 
ବେଣୀର ବନ୍ଧନ 

ଓଠ, ଗ୍ରୀବା, ଛାତି ଆଉ ନାଭି । 
ବର୍ଷା 

ତମେ କ'ଣ ଏତେ ଆନମନା 
ଖାଲି ଛୁଇଁଯାଅ ପାହାଡ଼ ଶିଖର 
ମେଘ ଆସେନି ଓହ୍ଲାଇ 

ତଳେ ମାଟି ଅନାଇ ରହିଛି 
ବିନ୍ଦୁଏ ସ୍ଵେହ ପାଇଁ 

ଅଣଦେଖା କର । 


ଶୁଖିଲା ଉପତ୍ୟକା 

ନଦୀ ସ୍ତୋତହୀନ 

ପଥରର ଘର, ଚିମିନୀରୁ ଧୂଆଁ ଖେଳେ 
ଧୂସର ପଣତ, ଓହ୍ଲାଉଛି ମେଘ 

ରଥ ସଜ କର । 


ଦେଖ, ଆସନ 
ବର୍ଷାକାଳ, ମେଘମାଳ, ଭାସନ୍ତି 
ବିଜୁଜି ସହିତ 

ଘଡ଼ଘଡ଼ି ଛାତିଥରେ 

ଏକୁଟିଆ 

ପଥରର ଘରେ । 

ଏସନ ସମୟେ 

ତମେ ଥାଅନ୍ତକି ମୋ ସାଂଗେ 
ଏଇଠାରେ 

ଏ ପଥରର ଘରେ । 


ଉବୁଟୁବୁ ଗଛଲତା, ଉଚ୍ଚାଟ ଝରଣା 
ତମେ କିନ୍ତୁ କଂପିତ ଓଠରେ 
କହୁଥାନ୍ତ ଭୟ ନାହିଁ, ଭୟ ନାହିଁ 
ଭେଦିବନି ବର୍ଷାପାଣି 


ସପତ ସମୁଦ୍ର 

ପାଗଳ 


am is 


ବେଶ୍‌ କିଛିଦିନ ହେଲା 
ସହରର ରାଜରାସ୍ତାରେ 
ଗଳି କନ୍ଦି ବଜାର ହାଟରେ 
ମାତିଛି ପାଗଳ । 


କ'ଣ ବା ବକୁନି ସେ ? 
କାଗଜର ପ୍ରଥମ ପୃଷ୍ଠାରେ 
ତା'ର ଫଟୋ, ତା'ରି ଭାଷଣ 
ଆଚମ୍ଭିତ ଆମ ଗଣତନ୍ତ୍ର । 


ପାଗଳ ଓ ଛାଗଜ 

ଏକା ଜାତି ପ୍ରାଣୀ 

ହଜମ କରନ୍ତି କଣ୍ଟା ଲଟା 
ଫାଇଲ୍‌ କାଗଜ 

ଆଉ କେବେ ବିଡ଼ାବିଡ଼ା ନୋଟ । 


ନାଗେଶ୍ବର ଫ୍ରଙ୍କି ଫ୍ରଙ୍କି 

ପାଗଳ ଚାଲଇ 

ରାଜଧାନୀ ବିଧାନ ମନ୍ଦିର 

ତା' ପଛରେ ଧାଇଁଛନ୍ତି ଅହିରାଜ 
ସ୍ଵର୍ଣ୍ଚୂଡ଼ୁ, ତମ୍ଚ ଓ ଗୋଖର । 


ପଟୁଆର ଗାନ୍ଧୀଛକ 
ପାରିହେବା ମନା 

ସେପଟେ ପଟିଆ ଗାଁର କେଳା 
ଧରିନେବ ସବୁତକ ତ୍ପ । 
କ୍ଷମତା ପାଇଁ ପାଗଳ ସଭିଏ 

ସାପ, ମଣିଷ, ଛାଗଳ 

ଏବେ ସର୍ପ ଯଜ୍ଞ 

ଆହୁତିର ବେଳ । 

ବିଷହୀନ ନଳକୂପ ଜଳ 

ବିନା ସ୍ବେହସାର, ବନସ୍ପତି ତେଲ 
ପାଗଳ କହୁଛି 

ବାସ ଖଣ୍ଡେ ଦେବ 

ପେଟକୁ ମୁଠାଏ ଭାତ 

ପ୍ରତି ସାପର ବିଳରେ ବିଜୁଳି ଆଳୁଅ 
ଅନ୍ଧାର କଟିବ, ସହର ହସିବ । 
ସମସ୍ତେ ଏବେ ଚୁପ୍ଚାପ୍‌ 

ଶୁଭେ ଖାଲି ସାପଙ୍କର ଚୋଟ 
ଅସହ୍ୟ ବିଷ କ୍ଵାଳା 

ଯନ୍ତ୍ରଣା, କ୍ରନ୍ଦନ, ବିକଟ । 

ଆଶ୍ରମ 


ପୌରାଣିକ ଆଶ୍ରମର ଦୃଶ୍ୟ 
ଚିତ୍ରପଟେ ଦେଖିଥୁଲି, 

ଶୁଣିଥୂଲି କବିର ବର୍ଣ୍ଣନା । 

ସ୍ପିଚ୍ଧ ତରୁରାଜି, ଛନ୍ଦାୟିତ ଗୁଳ୍ମଲତା 
ଅଡୃରେ ପାହାଡ଼ର ଶୋଭା 

କୁଳୁକୁଳୁ ବହିଯାଏ ପାହାଡ଼ି ଝରଣା । 
ଅନାସକ୍ତ ରଷି, ମୁନି ଉଚ୍ଚାରନ୍ତି ମନ୍ତ୍ର 
ଶିଷ୍ୟଶିଷ୍ୟା ଦିପ୍ତୀମୟ 

ଦେବଭୂମି, ଦିବ୍ୟଭୂମି 

ଘୃତ ବାସ୍ନା ଯଜ୍ଞର ମହକ । 
ଏତକରେ ଶୁଣାକଥା ସଂପୂର୍ଣ୍ଣ ନଥୁଲା 
ଆଶ୍ରମର ପରିବେଶ ପାରିଜାତ ବନ 
ସବୁଆଡ଼େ ପ୍ରୀତିର ସଂପର୍କ 
ବସାବାନ୍ଧେ ଏକା ସାଂଗେ 

ଖାଦ୍ୟ ଓ ଖାଦକ, ମୃଗ ଏବଂ ବ୍ୟାଘ୍ର 
ବର୍ଷା ଭିଜାଏ ନାହିଁ ରଷିଙ୍କ କୁଟୀର 
ଭେଦେ ନାହିଁ ଖରା 

ସଦାବେଳେ ବହେ ଖାଲି ମଳୟ ସୁଗଂଧ 
ପଲ୍ଲବିତ ପର୍ଣ୍ଡକୂଟୀ ଆଶ୍ରମର ବେଡ଼ା । 
ଏସବୁ ବର୍ଣ୍ଣନା କିନ୍ତୁ ଲାଗୁଥୂଲା ମିଛ 
କଳ୍ପନାରେ ଗଢ଼ା ଏକ 

ଅପରୂପ ଛବି କିମ୍ବା ଦୀର୍ଘ କାବ୍ୟ । 

ଦିନେ ମୋତେ ବିସ୍ମୟରେ ଭରି 
ଉତଭାହେଲା ମୋ ଆଗରେ 
ପୌରାଣିକ ଆଶ୍ରମର ଦୃଶ୍ୟ 
ସୁଦୂର ଟେସିନ୍ନ ଭ୍ୟାଲିରେ 
ନୀଳ ହ୍ରଦ ଦେଶେ 

ପାହାଡ଼ର ଅନୁଚ୍ଚ ଶିଖରେ 
ଓଭିଗା-ପଥରର ଘର । 


କୁଟୀ କହ, ରଷିଙ୍କ ଆଶ୍ରମ କହ 
ସବୁ ଅଛି ଏଠି । 

ପଲ ପଲ ମୃଗ, 

ଜାତି ଜାତି ରଙ୍ଗିନ ଚଢ଼େଇ, 
ଆଶ୍ରମର ବେଡ଼ାଛୁଇଁ 
ବହିଯାଏ ପାହାଡ଼ିଆ ନଇ । 
କଲ୍ଲୋଳିତ ବୃକ୍ଷଲତା 

ଏପଲ୍ଲ ବଗିଚା 

ପୁରୁଣା ଚର ଟାୱାର । 


ମୁଁ ଖୋଜିଲି ଏଠି ରଷ୍ୟଶ୍ବଙ୍ଗ, ଗର୍ଗମୁନୀଙ୍କ ଆଶ୍ରମ, 
ଧ୍ୟାନରତ ଥୂବେ ଅବା କରୁଥ୍‌ବେ ହୋମ 
ନିକାଞ୍ଚନ ପଥରର ଘରେ । 

ହଠାତ୍ଵବ ଦେଖାହେଲେ ବୃଦ୍ଧ ଜଣେ 

କାଟୁଛନ୍ତି କାଠ ଜଂଗଲ ମଧ୍ୟରେ 

ପଚାରିଲି ରଷି କାହାନ୍ତି ଏ ଆଶ୍ରମ କାହାର ? 
ମୁରୁକି ହସିଲେ ବୃଦ୍ଧ 

ପ୍ରତିଧ୍ଵନୀ ଫେରାଇଲା ବରଫ ପାହାଡ଼ । 

ପ୍ରୀତିପୁଷ୍ଠ 


ଯେତେ ଅନ୍ତରର କଥା 

ମୁଁ ନିଗାଡ଼ି ଦେଇଛି 

ଡୃଛେଇ ଦେଇଛି ମୋ ହୃଦୟ ଚାଢ୍କୁଡ଼ି 
ପ୍ରୀତିପୁଷ୍ଠ ତମରି କୋଳରେ । 


ଭାବଲଗ୍ନା ହେଲେ 
ମଣିଷ ହଜାଏ ନିଜକୁ 
ପ୍ରତିଦାନ ଯାହା ପାଏ 

ତା” ବିଷୟ ବାସନା ନୁହେଁ, 
ଦେହ ନୁହେଁ 

ଶୂନ୍ୟ ସହ ମଧୁର ସଂପର୍କ । 


ଦିନେ ମୁଁ ନିଜକୁ ସଜାଡ଼ି ଥଲି 
ଅଙ୍ଗ ରୂପ ଚତୁର ବଣିକ 

ପ୍ରତିଟି କଟାକ୍ଷ କାମନାର କଢ୍ଵାଳା 
ଭରୁଥୁଲା ମୋ ଦେହରେ 
ଅସଂଖ୍ୟ ପୁଲକ । 

ମୁଁ କିଚୁ ବୃଝିଲିଣି ଏବେ 

ନିଜ ଶବକୁ ନିଜ କାନ୍ଧରେ 
ବୋହିବା ପରାଭବ । 

କିଛି ଚିରନ୍ତନ ନୁହେଁ 

ଆସେ ଯାଏ, ଉଚ୍ଚାଟଇ ମନ 
ମିଛ ମିଛ ଲାଗେ ଦେହର ସଂପର୍କ । 
ମୁଁ ମଣୁଛି ନିଜକୁ 

ଖୁଦର କଣିକା ପରି 
ବେଳାଭୂମି ବାଲିରେଣୁ ପରି 
ଅକିଞ୍ଚନ, କିନ୍ତୁ ମ୍ଲାନହୀନ 
ବିପୁଳ ସାଗର 

ଯିଏ ତାଂ” ପ୍ରତିଟି ଢେଉରେ 
ଅଜାଡ଼ଇ ଅନ୍ତରର କଥା । 
ମୁଁ ନିଜକୁ ଅତିକ୍ରମ କରେ 
ନିଶ୍ଵାସର ପ୍ରତି ପାଖୁଡ଼ାରେ 
ପ୍ରତିଦିନ ନୂଆ ହୋଇ ବଂଚେ 
ସକାଳର କଅଁଳ ଖରାରେ 
ଶରତର ଶୁଭ୍ର ମେଘଖଣ୍ଡ 
ଭରିଦିଏ ମୋ ଦିଗନ୍ତରେ ହସ । 


ଭାବ ହିଁ ପ୍ରତିପୁଷ୍ 
ହଜେ ନାହିଁ କେବେ 
ଶୂନ୍ଯ ସହ ପ୍ରତିଟି ସଂପର୍କ । 

ବିଦାୟ 


ବିଦାୟ ମୁହୃର୍ଭର ଭାବ 
କହି ହୁଏ ନାହିଁ । 

ଠିକ୍ର ଛାଡ଼ିଯିବା କଥା ନୁହେଁ 
ସ୍ମତିରେ ଜାବୁଡ଼ି ଧରିବା 
ଭଲ ପାଉଥ୍‌ବା ସମୟକୁ 
ଏକ ଚିରନ୍ତନତାରେ 
ବାଛି ରଖିବା । 

ମୁଁ ବୁଝିପାରେନା 

କ'ଣ ବା ଅଛି ଆକର୍ଷଣ 
ଚେନାଏ ଆକାଶରେ 
ମୁଠାଏ ମାଟିରେ । 


ଆଉ ଘାସ ଫୁଲର ମହକରେ । 
ଯା” ସବୁବେଳେ ଆନମନା କରେ । 
ଯୁଗଯୁଗ ମୋତେ ସେ ଜାବୁଡ଼ି ଧରେ 
ତାରି ମାୟାରେ, ଭାବ କାରୁଣ୍ୟରେ । 


ବିଳାସ କ'ଣ ନଥୂବା ପଣ 

ଭୋଗ ନଥୁବବା, ରୋଗ, ଶୋକ 

କିଛି ନଥ୍‌ବା, ଆଉ 

ନଥୁବାକୁ ଚିରକାଳ ଆପଣେଇ ଯିବା । 


ଏ ସଂପର୍କରେ ଭ୍ରାନ୍ତି ନାହିଁ 
ହଜେଇବାର ଭୟ ନାହିଁ 
ପଥର ସାଂଗେ ପଥର ଭଳି 
ଅବିଚଳ, ଧୀର, ସ୍ଥିର 

ସବୁ ମୁହୂର୍ଭରେ 
ନିଥର ଚପଳ 


ଏଇ ତ ଓଭିଗା ? 


ମୁଁ ତା ଇଲାକାରେ ପାଦ ଦେଲେ 
ଶିରା ପ୍ରଶିରାରେ 

ଖେଳିଯାଏ ଭଲପାଇବାର 
ପୁଲକ, ଆଉ ତାହା 

ରହିଯାଏ ସ୍ମତି ହେଇ ଚିରକାଳ 
ତାହାହିଁ ତା ସଂଗେ ସଂପର୍କ । 


ବିଦାୟର ବେଳା ଅତ୍ଯନ୍ତ ଅଶ୍ରଳ 
ତା” ଭିତରେ ଲୁଚି ଲୁଚି ରହିଯାଏ 
ଭଲ ପାଇବାର ଅତୁଟ ସଂପକ 
ଛାଡ଼ି ଯାଉଥ୍‌ବା ମୁହୂ୍ର 
ବର୍ରମାନକୁ ଡେଇଁଯାଇ 

ବାନ୍ଧିଦିଏ ସବୁ ଉତ୍ପ୍ାସକୁ 

ଏକ ଚିରଚ୍ତନୀ ପଣରେ । 


ଏହା କ'ଣ କୁହା କଥା 

ଯେ କହିଥା'ର୍ତି ? 

ମୁଁ ତୁମକୁ କେତେ ଭଲପାଏ 
କେତେ ବାନ୍ଧିହେଇଯାଏ ବିଦାୟର 


ଏଇ ଅଶ୍ରୁଳ ବେଳାରେ । 

ପାହାଡ଼ ପାହାଚ 


ପାହାଡ଼ ମୁଣ୍ଡରୁ ତଳକୁ 
ଗଡ଼ିଲାବେଳେ ଲାଗେ 

ମୁଁ ମୋର ସାଞ୍ଜ, ବର୍ଚ୍ଛା 

ଡ଼ାଲ ଖଣ୍ଡା କେଉଁଠି ହଜେଇ ଦେଇ 
ବାହାରିଛି ଯୁଝିବାକୁ 

ହାର-ଜିତ୍ବ ପ୍ରଶ୍ନ ନାହିଁ 

କେଉଁଥ୍‌ରେ ବି ଶୋଚନା ନାହିଁ । 


ଖୁବ୍ଧ ରୋକଡ଼ିଆ ରାସ୍ତା 
ଅକସ୍ମାତ ଗୋଡ଼ ଖସିଲେ 
ତଳକୁ ନଅଶଂ ମିଟର ଖାଲ 
କିଛି ଗଲେଣି ମୋ ଆଗରୁ 
ମୃତ୍ୟୁ ଏତେ ସହଜ ଶୀତଳ ଯେ 
ବେଳ ମିଳେନି ଭାବିବାକୁ । 


ମୁଁ ଖାଲି କାନେଇ ଆଏ 
ପାହାଡ଼ିଆ ନଭତର 
ବହିଯିବା ଶବ୍ଦକୁ 
ସେଠି ଗଡ଼ାଣି ଶେଷ । 


ରାସ୍ତାରେ ଦୁଇଟି ମନ୍ଦିର 
ଗୋଟିକରେ ମେଡ଼ୋନା 
ଆଉ ଅନ୍ୟଟିରେ 


ପ୍ରଭୁ ଯୀଶୁଖ୍ରୀଷ୍ଟ 
ଚିରକାଳ କ୍ରଶବିଦ୍ଧ ରୂପ । 

ଜୀବନସାରା ମୁଁ 

ଉଦହ୍ଲାଉଛି 

ସମୟର ଅଗଣିତ ପାହାଚ 
ମନେହୁଏ ସ୍ବର୍ଗରୁ ପାତାଳପୁରିକୁ । 
ପାହାଚକୁ 

ଖଞ୍ଜିଦେଲେ ଓଲଟା ବାଗରେ 
ଉଠିହେବ ଅନାୟାସେ ସ୍ବର୍ଗକୁ 
ବା ମଝିରାସ୍ତାରେ 

ଅଟକି ହେବ ମନ୍ଦିର ପାଖରେ 
ଭୟ ନଥ୍‌ବ 

ତଳ ଅବା ଉପର ପୁରିକୁ । 


ବ୍ୟବସ୍ଥା ଚମଜ୍କାର 
ଜୀବନ ଗୋଟିଏ 
କାଠର ନିଶୁଣି 

ସ୍ବର୍ଗ ଓ ପାତାଳ ତା'ର 
ଦୁଇବିନ୍ଦୁ ଏକାଭଳି । 


ତମେ ଚଢଡ଼ିପାର ବା 
ଓହ୍ଲେଇପାର ପୁଣି 
ଯାଇପାର ଏ ପାରିରୁ 

ସେ ପାରିକୁ 

ବିନା ସାଞ୍ଜ୍‌ ଖାଲି ଦେହେ । 

ସିଣ୍ଟରଟୁର୍‌ 


ିଣ୍ଟରଟୁରୁ ସହର 

ମୋ ପାଇଁ ସଂପୂର୍ଣ୍ଣ ନୂଆ 

ଏଠି ହ୍ରଦ ନାହିଁ 

ନାହାନ୍ତି ରାଜହଂସ 

ଅଛି କିନଚୁ ବହଳ ଜଂଗଲ । 
ଝରକା ମେଲିଲେ ଜଂଗଲ ଡାକଇ 
ମନର ଅନ୍ଧାର 

ସହଜେ ଜଂଗଲେ ମିଶଇ । 


ମୋ ପାଇଁ ସିନା ନୂଆ 
ଏମିତିରେ ସହର ପୁରୁଣା 
ବନ୍ଧୁଙ୍କ ଶ୍ଵଶୁର ଘର 

ଥଲା ତାଙ୍କ କପାର ବେପାର । 
ଜାଣୁଥୁଲେ ବେପାରୀ ସେମାନେ 
ଲଙ୍ଗଳା ଲୋକଟିଏ 

କନା ଖଣ୍ଡେ ପାଇଁ 

କେଉଁଠି ଅଟକି ଥାଏ । 

ଆହୁରି ଜାଣୁଥୁଲେ 

କେଉଁ ମାଟି 

କପା ପାଇଁ ଭଲ । 

ମିଳନ୍ତି ବୁଭୁକ୍ଷୁ ମଣିଷ 

ପିଠିରେ ବୋହିବାକୁ 

କପାର ବଣ୍ଡିଲ । 


ମୋତେ ହସମାଡ଼େ 

ଶୁଣି ତାଙ୍କ ଶ୍ବଶୁରଙ୍କ କଥା 
କପାର ବୋଝେଇ ଜାହାଜ 
ସମୁଦ୍ଧ ଅଡ଼ୁଆ । 

କାଗଜ ଡଙ୍ଗା ଭଳି 

ଟଳମଳ ହୁଏ 

ଯିମିତି ନିଶାଗ୍ରସ୍ତ ଲୋକଟିଏ 
ଟହଲ୍ୁ ଥାଏ ମିଛରେ ରାସ୍ତାରେ । 
କପା ଓ ପଥର 

ତିଳ ତଣ୍ଡୁଳ ଛାଇ 

କପାର ନାହିଁ ପଣ 

ପଥରକୁ ଭରସା ଦିଅଇ । 


ନା କପା ଭାସେ ନା ବୁଡ଼ଇ ପଥର 
ଏକା ସାଂଗେ ରହିଥାନ୍ତି 
ଜାହାଜ ଭିତର । 


ନାବିକମାନେ 

ଓହ୍ଲେଇଲେ ଆଉ 

କଫି ପିଇଲେ 

ସେମାନଙ୍କ ଚିହ୍ନା ବନ୍ଦରରେ 
ଭାବୁଥୁଲେ 

ବାରଙ୍ଗନାଟିଏ ମିଳନ୍ତାକି 

ଜ୍ଲାତ୍ରି ମେଣ୍ଟାଇ 

ଫେରି ପଡ଼ନ୍ତେ ପାହାନ୍ତା ପହରେ । 


କପା ବେପାର 
ମୋଟରୁ ସହଜ ନୁହେଁ 
ଅସରାଏ ବର୍ଷା ହିଁ ବଲତରୀ 

ଜାହାଜ ଫେରିଆସେ 
କୂଳରେ ପହଞ୍ଚେ । 

ସେଠି ଆଉ ଲୋକମାନେ 
ଉଲଗ୍ନ ନଥାନ୍ତି 

ପଥର ବା କିଣନ୍ତେ କାହିଁକି ? 
ସହର, ସମୁଦ୍ର 

ଜାହାଜ, କପା ଓ ପଥର 
ସଂପର୍କ ଅଭେଦ୍ୟ ତାଙ୍କର 
ଦୁଯୌଗ ପଡ଼ିଲେ 
ବହଲେଇପାରେ 
ଜଂଗଲର ବହଳ ଅନ୍ଧାର 

ବିମାନ ଯାତ୍ରା 


ଇକୋନମି ସିଟ୍‌ 
ରୋକଡ଼ ପଣତ 

ଛାତି ଘୋଡ଼େଇଲେ 
ନାଭି ଦିଶେ 

ବାରି ନୁହେଁ ଭଲ ଅବା ମନ୍ଦ 
ଏଥରକ ଯାତ୍ରାରେ 
ବସିଥ୍‌ଲେ ମହିଳାଜଣକ 
ମୋ ସିଟ୍‌ ପାଖରେ 
ଭାବିଲି ବେଶ୍‌ ହେଲା 
ଥକା ମେଣ୍ଟିଯିବ 

ତାଙ୍କ ସାନ୍ିଧ୍ୟରେ । 


ରାତିଯାକ ନିଦ ନାହିଁ 

ଦେହ ତାତି 

ଭେଦୃଛି ତାଳୁରୁ ତଳିପା 
ବେଳେବେଳେ ଆଖିପତା 
ଆଉ ବେଳେ ଓଠରେ ଚମକ । 


ବିମାନ ଉଡୁଛି ନିଧଡ଼କ 
ଆମ କଥା ଖିଆଲ କରୁନି 
ଇକୋନମି ସିଟ୍‌ 
ଚିହ୍ନାଚିହ୍ନା ଲାଗେ 

ଅଜଣା ମଣିଷ । 


ବିମାନ ଯାତ୍ରା ହିଁ ନିଆରା 

ପେଟେ ଭୋକ 
ମୁହେଁ ଲାଜ 
ସଂକ୍ଷିପ୍ତ ଆଳାପ 
ଅଯଥା ଗାନ୍ଭୀର୍ଯ୍ୟ । 


ଡାକ୍ତର କହିଛି 

ନିଦ ହୁଦ୍ୂରୋଗୀଙ୍କ ସାହାରା 
ମୋ ଦେହରେ 

ଅଦିନ ମେଘର ସବାର 

ଚମକେ ବିଜୁଳି 

କେତେବେଳେ କେଜାଣି ବର୍ଷିବ । 


Digitized by srujanika@gmail.com 


ଅନ୍ୟଦେଶ 


Digitized by sruji 


ଅନ୍ୟଦେଶ e୬୧୧ 


ହାଟବାହୁଡ଼ା 


ବନ୍ଧୁ କହିଲେ ଚାଲ 

ହାଟ ଆଡ଼େ ବୁଲିଯିବା 

ପରିଚ୍ଛଛ ଆକାଶ, ଶୀତଳ ପବନ 
ସୁଇସ୍‌ ସକାଳ ଖରା 

ବିଶ୍ଵାସ ଜଗାଏ । 


ହାଟୁଆ, ବାଟୁଆ ଭଳି 
ଆମେ ଦୁହେଁ ବାହାରିଲୁ 
ହାତରେ କନାର ଥଳି 
ପକେଟରେ ସୁଦୀର୍ଘ ତାଲିକା 
ଆଳୁରୁ ଅର୍କିଡ଼ ଯାଏଁ । 


ମୋ ମନରେ ଅସୁମାରୀ ପ୍ରଶ୍ନ 
ଏତେ ଶୀତତାପ ନିଯୟନ୍ତିତ 

ମଲ୍ଲ ଥାଉ ଥାଉ ପୁଣି ହାଟ ? 

ବନ୍ଧୁ କହିଲେ, ଜମାରୁ ଲାଗୁନି ଭଲ 

ଘଣ୍ଟା କଣ୍ଡାର ଛକକଟା ଜୀବନ 

ପ୍ରତିଦିନ ନିଜକୁ ପ୍ରତାରିତ କରିବା 

ଠାରୁ ଭଲ ଉଠାଦୋକାନୀର ଜୀବନବୋଧ । 
ମୋ ମନରେ ଦେଖାଦେଲା 

ବର୍ଷା ଦିନିଆ 

ଆମ କ୍ୟାପିଟାଲ୍‌ ହାଟ, 

କାଦ ଚପ୍‌ଚପ୍‌ ରାସ୍ତାଘାଟ 

କୃଜା ଷଣ୍ଢ, ବୁଲା କୁତି ଭୟ 

ତା” ଭିତରେ ପୋଇ ଡଙ୍କ 

ସବୁଜ ଆତଙ୍କ । 
ଗଳି କଡ଼େ ଧାଡ଼ି ଧାଡ଼ି 

ହୁଗୁଳା ଶଗଡ଼, ଠେଲାଗାଡ଼ି 
ପାକଳୁଥୁ୍‌ବା ବଳଦ 

ପାଣ୍ଡିଆ ସୁବୁଦଵି ଆଉ 

ଗୁଡ଼ାଖୁ ଦୋକାନର ବାସ୍ମା । 
କାହୁଁବା ମିଳିବ ଏଠି 

ଏହିସବୁ ଅପାଶୋରା ସ୍କୃତି 
ଏଇ ପରିଚ୍ଛନ ସୁଇସ୍‌ ହାଟରେ । 


ଘରଠାରୁ ଡାକେ ବାଟ 

ଡିଣ୍ଟର୍‌ଟୁର୍‌ ହାଟ 

ଗଳିକନ୍ଦି ରାସ୍ତାକୁ ଆବୋରି 

ଲମ୍ବିଛି ବିପଣି, ରଙ୍ଗବେରଙ୍ଗ ମଣିଷ 
କେତେ ଭାଷା କେତେ ଢଙ୍ଗ 
କେତେ ଜାତିର ପୋଷାକ 

ଲାଗେ ଛୋଟିଆ ବିଶ୍ଵଟିଏ 


os = 


ଏ ଦନକଆ ହାଟ । 


ହାଟରେ ପସରା ମେଲିଛନ୍ତି 

ଦଳଦଳ କୃଷକ ଦମ୍ପତି । 

ଆଣିଛନ୍ତି ବୋହି ନିଜ ଶ୍ରମର ଫସଲ 

ସିଧା ସିଧା ଗରାଖ ସାଂଗରେ ମେଲିଛନ୍ତି ଭାବ 
ଲୁଟିବାକୁ ଏଠି ନାହାନ୍ତି ବେପାରୀ 

ବିକୁଛନ୍ତି ନିଜ ଗଛ, ନିଜ ଫଳ 

ପାଉଛଚ୍ରି ନିଜର ଅର୍ଚ୍ଚିତ ଆନନ୍ଦ । 

ବାସିଲ୍‌ ସଂଗେ ଭେଟ ହେଲା 

ଦେଖାହେଲା ଆଲ୍‌ବର୍ଟ, ଲୋରେଞ୍⁄ ଡୋରେଥୀ 

ମୁମ୍ବାଇର ନୀତା ପ୍ରେମଚନ୍ଦ୍‌ 

ଚଶ୍ଡିଗଡ଼ରୁ ସଦ୍ଯ ଆସିଥୂଲେ ବ୍ରଜେନ୍ଦ୍ର ଗୋସ୍ଵାମୀ 
ଲଣ୍ଡନରୁ ଫେରିଥ୍‌ଲେ ଜୋଆନା ଞ୍ରିଲିୟମ୍‌ 
ମଲ୍ଲର ମାୟାଛାଡ଼ି ସମସ୍ତେ 

କ'ଣ ଏବେ ହାଟର ଗ୍ରାହକ ? 

ଏମାନେ କ”ଣ ହେଜିଲେଣି ଜଗତିକରଣର ମାୟା 
ଯାହା ହଜାଇ ଦିଏ ବ୍ୟକ୍ତିର ଚିହ୍ନଟ ? 


କଫି କପେ କପେ ଧରି 

ବସିଗଲ୍ୁ ଚେରି ଗଛ ମୂଳେ 

ଲମ୍ବା କାଠ ବେଞ୍ଚ ପରେ 

ଆରମ୍ଭ ହେଲା କଳା ଇତିହାସ 
ଫାଇଆନ ବୃଦ୍ଧଠାରୁ ମଲ୍ଲାଗୁଣୀ ଯାଏଁ 
ଶିଳ୍ପୀର ପାଦଚିହ୍ନ ଶିଳ୍ପର ବିବର୍ଭନ 
ଚିନ୍ତାକୁ ଜଡ଼େଇ ଥୁବା 

ସବୁକିଛି ପୁରୁଣା ସମସ୍ୟା 

କପ୍‌ ଖାଲିହେଲା, ସରିଲାନି ଆଲୋଚନା 
ଅସଂପୂର୍ଣ୍ଣ କଳା ଇତିହାସ । 

ମୁଁ ଭାବି ନଥୁଲି 

ଏତେ ବ୍ରଦ୍ମଜ୍ଞାନର ପସରା 

ହାଟ ମଧ୍ୟେ ସହଜରେ ମିଳେ 

ଆଳୁ, କୋବି, ଏସ୍‌ସ୍ତାରାଗସ୍‌ 

କିଣା କିଣି ସାରି 

ଘର ଫେରିଲୁ ଆମେ 

ସୁଇସ୍‌ ଖରାରେ 

ଦେହ ଆଉ ମନକୁ ପଖାଳି । 

ଯାଦୁଘର 


ସମୟକୁ ପିଠିରେ ଲଦି 

ବେପରୁଆ ଆଗକୁ ଚାଲିଲେ 

ଯେଉଁ କୋଠାଘର 

ହାତଠାରି ଡାକେ 

ତାହା ଆମ ଯାଦୂଘର 

ଜାତିର ସନ୍ତକ, ପ୍ରତ୍ୟୟର ଇତିହାସ । 


ସମୟର ଶିଳାଲେଖ 

ଅପଢ଼ା ଅକ୍ଷର 

ଧାଡ଼ି ଧାଡ଼ି ସ୍ଵପ୍ନ 

ଅସୁମାରୀ ଯୁଦ୍ଧ ଓ ଯଶର କାହାଣୀ 
ଗୁନ୍ଥା ସେଠି ଶିରା ପ୍ରଶିରାରେ । 


କୋଠରି ଭିତରେ 

ବିଚିତ୍ର ବିନ୍ଧାଣି, ବିଚକ୍ଷଣ ଶିଳ୍ପୀ 
ବୁଣାଳୀର ଯାଦୁକରୀ ହାତ 
ନିର୍ଭୀକ କୁମ୍ଭାର ଓ ଅଭିଜ୍ଞ କମାର 
ଫସିଲ୍‌ରେ ରୂପାନ୍ତର ସଭିଏଁ 
ସମୟର କୁଞ୍ଚତ ବେଳାରେ । 


ସେମାନଙ୍କ ସଂଗେ 

ମହାମହିମ ସମ୍ରାଟ 

ଫାରୋ, ଶାହନ୍ଶା, ଗଜପତି 

ଚତୁର ବଣିକ ଆଉ ଲାସ୍ୟମୟୀ ନଗର ଗଣିକା, 
ଦର୍ପଧ୍ବଵଜ ଦକ୍ଷିଣ କବାଟ 

ସମସ୍ତେ ଚିତ୍ରିତ ପ୍ରତିମା 

କିଏ ଆବକ୍ଷ ତ ଆଉ କିଏ ପୂର୍ଣ୍ଣ ଅବୟବ । 

ବା ପଟେ ମୁକ୍ତାକାଶ ତଳେ 

ଅବକୀର୍ଣ୍ଣ ଆଦିମ ପ୍ରାନ୍ତର 

ସମୟର ପାବଚ୍ଛ ଲମ୍ବିଛି 
ମହେଞ୍ଜୋଦାରୋର ସ୍ଵାନକୁଣ୍ଡ ଯାଏଁ 
ଯେଉଁଠି ଉଲ୍ସି ଉଠେ 

ସ୍ଵାନରତା ତରୁଣୀଙ୍କ ମଧୁର ଆଳାପ । 


ଡାହାଣ ଦିଗରେ 

ଭଗ୍ନସ୍ତୁପ, ବିହାର ଭଗ୍ନାଂଶ 
ସ୍ତୁପୀକୃତ ଇଟା, ଏକଇ ମନ୍ଦିର 
ତା” ଭିତରେ ସୁବର୍ଣ୍ଣ ଫରୁଆ, 
ସଯନ୍ତେ ସାଇତା ବୁଵ୍ଧଦନ୍ତ 
ନଖ, କଠଉ, ଉଷ୍ଠୀଷ । 


ଏଠି ଦେଖେ ସ୍ଵର୍ଣ୍ଣ ତରବାରୀ 

ସତେ ଅବା ଏଇ ମୁହୁର୍ଭରେ 

ଯୁଦ୍ଧରୁ ଫେରିଛି ପିଇ ପିଇ ଶତୁର ରକତ । 
ହୀରା ନୀଳା, ମୁକୁତାର ବେଣ୍ଡ 

ତହିଁରେ ଉଦ୍ଵକୀର୍ଣ୍ 

ଉନ୍ମଳ ସ୍ଵାକ୍ଷର, “ ଟିପୁ ସୁଲତାନ ବୀର” 


ଟିପୁଙ୍କ ପାଖରେ ତାଙ୍କ 

ପୋଷା ମହାବଳ 

ପଟା ପଟା ହଳଦୀ ଗଣ୍ଡିର ଦେହ 
ତା” ଦାନ୍ତ ଓ ପଂଝାରେ 
ଅମୃତ ବ୍ରିଟିଶ ସୈନିକ 
କାଠରେ ଖୋଦିତ, ଚିତ୍ରିତ । 
ସମୟର ଅଳିନ୍ଦ ଡେଇଁ 

କେତେ ଗଳି ରାସ୍ତା 

ବୁଲାଣି ମୋଡ଼ ଦେଇ 

ବେଳେବେଳେ ପହଞ୍ଚୁଛି 

ଆଦିମ ମଣିଷର ଚିତ୍ରିତ ଗୁହାରେ 
ତ ଆଉ ବେଳେ 

ଏଥେନ୍ସର ବର୍ଣ୍ଣାଢ଼୍ୟ ଚାପେଲ ଭିତରେ । 
କେତେ ଗିରି ଦୁର୍ଗ 

କେତେ ଅବା ବିଳାସର ଭୂଇଁ 
କେତେ ହର୍ମ୍ୟ, ବେଦୁଇନ୍ନ ତମ୍ବୁ 
ନୁଆଁଣିଆ ଚାଳଘର 

କାଠର ସିନ୍ଦୁକ, ଲାଖ ଚୂଡ଼ି 
ହାତେ ଲେଖା ତାଳପତ୍ର ଖେଦା 
ଅମରୁଙ୍କ ପ୍ରେମ ଗାଥା 

ମହକଇ ପତ୍ରରେ ପତ୍ରରେ । 


କେତେ ବିରାଟ ଏ ବିଶ୍ବ 

କିଛି ଉଣା ନୁହେଁ ମଣିଷର ସୃଷ୍ଟି 
ଯାଦୁଘର ବିଶ୍ଵ ଗନ୍ତାଘର । 

ଏଠି ନିଜକୁ ଚିହ୍ନି ହୁଏ 

ଏତିହ୍ୟକୁ ପଖାଳି ହୁଏ ନିଜ ଅସ୍ମିତାରେ । 
ଏଠି ଖୋଜିବା ଯେତିକି ଦୀର୍ଘ 
ପାଇବା ବି ସେତିକି ପର୍ଯ୍ୟାପ୍ତ 
ହଜିବାର ବେଳା ଏଠି ଯେତିକି ଅତୃପ୍ତ 
ସାଇତିବା ସ୍ମତି ସାଉଁଟିବା ସ୍ଵପ୍ନସମ 
ସେତିକି ସାର୍ଥକ । 

ସମୟକୁ ପିଠିରେ ଲଦି 

ବେପରୁଆ ଚାଲୁଚାଲୁ 

ଯାଦୂଘର ସମୟକୁ ମାପିଚାଲେ 

ଏଠି ସବୁ ଅକ୍ଷର, 

ସଭିଏଁ ଅମର । 

ସୁଖ ସବୁ ଯୌନତା 


ମୁଁ ଶୋଇଛି ରୋକଡ଼ ଶେଯରେ 
ଅନ୍ଧାର ପୁଳାପୁଳା ପ୍ରତି ନିଶ୍ଵାସରେ 
କାନ୍ଧ ଉପରୁ ମୁଣ୍ଡଯାଏଁ 

ଯାହା ସେଠି ଯୁଗଯୁଗ ସଞ୍ଚହୁଏ । 


ମୋ ଦେହରେ ମୁଁ ଭୟ ଭର୍ରି କଲି 
ଶେଷରେ ହୋଇଗଲି ଭୟଟିଏ । 
ସହରର ପ୍ରୌଡଢ଼ାମାନେ ଅସହାୟ 
କିଶୋର କିଶୋରୀ ହେଲେ 

ନିଜ ଅପାରଗ ପଣକୁ ଧୀକ୍କାରିଲେ । 


ରାସ୍ତାରେ ଏକାଭଳି ଦିଶୁଥ୍‌ବା 
ମଣିଷଙ୍କ ମେଳା 

ସେମାନଙ୍କ ମନରେ 

ଅସମ୍ଭବକୁ ସମ୍ଭବ କରିବାର ପ୍ରତିଶ୍ରୁତି 
ଅନୁଭବ ଓ ଜ୍ଞାନ, ପଢୁ ଓ 

ଅଥର୍ବ କରେ ମଣିଷଙ୍କୁ 

ଖବର କାଗଜ ଦୁଃଖ ଓ ଯନ୍ତ୍ରଣାର 
ଜୟଗାନ କରେ । 


ସୁଖ ସବୁ ଯୌନତା 

ଯାହା ଚିନ୍ତା ବୋଲି ମନେହୁଏ 
ଶେଷରେ ବସ୍ତୁ ହୋଇ ବିପଣୀ 
ମଣ୍ଡନ କରେ । 

ଯାହା ସହସା ବୁଝାପଡ଼େନି 
ଶେଷରେ କୁଆଡ଼େ ହଜିଯାଏ । 

ମଣିଷମାନେ ସପ୍ତାହରେ 
ଦୁଇଥର ପ୍ରେମ କରନ୍ତି 
କାରଣ ସେମାନେ ଲଡ୍ଜା ତ୍ୟଜିଛନ୍ତି । 


ପବନ ବହୁଛି 

ପଛପଟୁ ଶୀତଳ କରୁଛି ଦେହ 
ମୁଁ ଦେଖୁଛି ଦୋପୁରୀଆ ଜନ୍ତୁଟିଏ 
ଖାଇଲାଣି ଘରର କାନଛ୍ଛବାଡ଼ 


ପାଖ ଦେଇ ଯାଉଥୁ୍‌ବା 
ରେଳଗାଡ଼ି, ମୋ ବାପାଙ୍କ 
ନାଁକୁ ଘୋଷି ହଉଛି । 

ଦୁର୍ଘଟଣା- ୧ 


ସନ୍ଧ୍ଯା ଆଠ ହେବ 

ଝିପିଝିପି ବର୍ଷ 

ହରିବନ୍ଧୁଙ୍କ ଅଚାନକ ଫୋନର 
ସାରୁ ଆମ ଦୁଯୌଗ 
ଆତଙ୍କିତ ହେବେନାହିଁ କିନ୍ତୁ 
ସୌଭାଗ୍ୟର କିଛି ଭୁଲ୍ଲ ନୁହେଁ 
ଆପଣତ ଜାଣନ୍ତି 


ତା'ର ସିଡ଼୍‌ କୋଡ଼ିଏରୁ ବେଶି ନୁହେଁ । 


ବୟସ ବଡ଼ିଲେ ଜଂଜାଳ ବଢ଼ଇ 
ସାମାନ୍ୟ ଘଟଣାମାନ 

ଦୁର୍ଘଟଣା ଭଳି ଆବୋରି ପଡ଼ନ୍ତି । 
ଅତି ଆପଣାର ଲୋଜ ଅନିଷ୍ଟ ଚିନ୍ତନ୍ତି । 
ମୃତ୍ୟୁଭୟ ଛନକା ଜଗାଏ 

ଅଦିନ ମେଘରଳି 

ଦୁଃଖ ଘୋଟିଆସେ । 


ମୁଁ ସେଠି ପହଞ୍ଚଲି 

ଛୋଟିଆ ଗହଜିଟିଏ 
ବେଢ଼ିଥୁଲା ତାକୁ 

କେତେ ଚିହ୍ନା ଅଚିହ୍ନା ମଣିଷ 
ପରସ୍ପର ଭୟ ବାଣ୍ଡୁଥୁଲେ । 
ସିଏ ଆତଙ୍କରେ ନିର୍ବାକ ହୋଇ 
ଶୋଇଥ୍‌ୁଲା ଷ୍ଟ୍ରେଚର ଉପରେ । 

ଅନ୍ୟଦେଶ 


ବହୁବର୍ଷ ଆଗେ 

ଠିକ୍‌ ଏଭଳି ଘଟିଥୁଲା 

ଆଉ ଏକ ସମାନ ଦୁଯୌଗ 

ଏକା ଭଳି ସନ୍ଧ୍ଯା, ମେଘୁଆ ଆକାଶ 
ସେତେବେଳେ ରାସ୍ତାସବୁ 

ଚଉଡ଼ା ନଥୁଲା 

ଅଚାନକ ଫିଆଟ୍‌ଟିଏ 

ଧକ୍କାଦେଲା ମୋ ଲାମ୍ବିକୁ । 


ତା' ପରର ଘଟଣା ତ ଏବେ ସ୍ମତି 
ଯନ୍ତ୍ରଣାର ଅନିର୍ବାପିତ ଶିଖାଟିଏ 
ଆଳାପର ସ୍ପଷ୍ଟ ଉଚ୍ଚାରଣ ଭଳି 
ମେରୁଦଣ୍ଡ ଭେଦିଯାଏ, ଏବେ ବି 
ଗାଇଯାଏ ଜୀବନ ସଂଗୀତ । 


ଆଚମ୍ଭିତ ଲାଗେ 

ଚାଳିଶି ପାରିହେଲା ପରେ 

ଏକାଭଳି ଦୃର୍ଯୋଗର 

ଶିକାର ପିତା ଆଉ ପୁତ୍ର । 

ଦୁର୍ଘଟଣା କ'ଣ ଭାଗ୍ୟ ନା ଭବିତବ୍ୟ ? 


ଏକାଭଳି ଆତଙ୍କ 

ଯନ୍ତ୍ରଣାର ଏକାଭଳି ସଂତାପ 
ଦୁର୍ଘଟଣା କ'ଣ ବଂଶଗତ ରୋଗ 
ଯାହା ସଂକ୍ରମଣ ରକ୍ତରେ ରକ୍ତରେ । 
ଗହଳି ଭିତରୁ ପ୍ରଶ୍ବଟିଏ 

ମୋ ପାଇଁ ଉଦିଷ୍ଟ ଥଲା 

ତା'ର କ'ଣ ମେଡ଼ିକ୍ଲେମ୍‌ ଅଛି ? 

ମୁଁ ଉତ୍ତର ଦେଲି ନା 
ଆଉ ଲାଇସେନ୍ସ ରିନୁଆଲ୍‌ ? 
ସମ୍ଭବତଃ ହେଇନି । 


ଗହଳି ଘୋଷଣା କଲା 

ଏ ଦୁହେଁ ପାଗଳ ନିଶ୍ଚୟ 
ଏତେ କରି ଅଣଦେଖା, 
ଅବହେଳା ନିଜ ଜୀବନକୁ । 


ସେମାନେ କାରଣ ଖୋଜୁଥୂଲେ 
ମୁଁ ଯୋଡ଼ୁଥଲି ଘଟଣା ସହିତ 
ଦୁର୍ଘଟଣାର ସଂପର୍କ 

ଭାଗ୍ୟ ସହ ଭବିତବ୍ୟ 

ଆଉ ଦୁଃଖ ସହ 

ଜୀବନର ଗତିପଥ । 


ହସ୍‌ପିଟାଲ୍‌ର ଆଲୁଅ ନିଷ୍ପ୍ରଭ ଥୁଲା 
ମୋ ମେରୁହାଡ଼ କଟ୍‌ମଟ୍‌ ହେଲା 
ବାସୁକୀ ଘନଘନ 

ତା” କଡ଼ ଲେଉଟିଲା । 

ଦୁର୍ଘଟଣା ୨ 


ମୋର ଝିଅଟିଏ ଅଛି 
ସେ କାନ୍ଧକୁ ଲାଖକରି ବଲ୍ଲ ଫିଗ୍ଛୁଛି 
କହୁଚି ତମେ ଦେଖ । 


ସେହି ଫିଙ୍ଗାତକ ତ ରାଗ 
ଯାହା ମୁଁ ଅଗତ୍ୟା ସମ୍ଭାଳୁଛି । 
ମୁଁ ଭାବିପାରୁନି 

ବଲ ଧରିବାକୁ ଦୌଡ଼ିବି 


=~ ~~ 


ନା ସମତ ହ ଦୂରେଇ ଠିଆ ହେବି । 


ସିଏ କହେ, ତା” ବାପା ଭଜି । 


ମୁଁ ଦୁଆର ପାଖରେ ରହି 
ମୋ ମେରୁଦଣ୍ଡରେ ଅଭୂତ 
ଶିହରଣ ପାଏ । ମନେହୁଏ 
ମୋ ଶ୍ଵାସ ରୁନ୍ଧି ଯିବ 

ମୋ ଅଣ୍ଟାରୁ ପେଣ୍ଟ ଖସି 
ବିବସ୍ତ୍ର କରିଦେବ ମୋତେ । 


ସପ୍ତାହକ ପରେ ଆମେ 
ଦୁର୍ଘଟଣା ଜାଗାଠେ ପହଞ୍ଚଲୁ 
ଆଉ ସବୁଜ ଚାରାଟିଏ 
ପୋତି ଦେଲୁ 

ତାରି ସ୍କୃତିରେ, ରାସ୍ତାଧାରେ ! 

ସମାବର୍ରନ ଉତ୍ସବ 
୧ 


ସମାବର୍ଭନ ଶେଷ ହେଉହେଉ 
ମଧ୍ଯାହୁଣ ଗଢ଼ି ଯାଇଥଲା 
ସଭାଘରେ ଖଇ ଫ୍ରଟୁଥୂଲା 
ଦେହସାରା ଅପର୍ଯ୍ୟାପ୍ତ ଝାଳ 
ମନରେ ଉଚ୍ଚାଟ ଆଉ 
ଆଖିରେ ସୁନେଲି ସ୍ଵପ୍ନ 
ଅନ୍ତେବାସୀଙ୍କର । 


ଭାଷଣରେ ଅତିଥୂ କହିଲେ : 
ସ୍ଵପ୍ନସବୁ ଆକାଶ ଛୁଅନ୍ତୁ 
ଏହା ହିଁ ସ୍ଵପ୍ନଦେଖାବେଳ । 
ଲନ୍ର ସବୁଜ ଘାସ ଓ ଗଛର 
ଗହଳ ପତ୍ର ସମ୍ମତିରେ 

ମୁଣ୍ଡ ଟୁଙ୍ଗାରିଲେ । 


ସୁନାର ପଦକମାନ 

ବିଗ୍‌ବେନ୍ଧ ଟାୱାରରୁ ଖସି ଆସି 
ଝୁଲି ପଡ଼ୁଥିଲେ 

ରେଭେନୂଶା ଝିଅଙ୍କ ଛାତିରେ । 
କିଏ କାହାପାଇଁ ଗର୍ବକରେ, 
ଅତିଥ୍‌ ସବୁ ରେଭେନୂଶା ପାଇଁ 
ନା ରେଭେନୃଶା ଏମାନଙ୍କ ପାଇଁ ? 


ସିନେଟ୍‌ର ଯଦୁନାଥ ଓ ଭବନାଥ 
ଦୁହେଁ ଚିତ୍ରକାର 

ଗେରୁ ରଙ୍ଗ ରୋବ୍ର ପିନ୍ଧି 

ପଟୁଆର ଆଗେ ଆଗେ 

ଚାଲୁଥୂଲେ ମନ୍ତ୍ରର ଗତିରେ, 

ପାରି ହେଇ ପରିତ୍ୟକ୍ତ 

ଚିତ୍ରବୀଥ, କଳ୍ଚିତ ଆର୍ଟରୁମ୍‌ 

ଜ୍ଞାନର ସପ୍ରପର୍ଣ୍ଣୀ ଖମ୍ବ ଧାରେ ଧାରେ । 


ଶିଳ୍ପ ବିଦ୍ୟା ମହତ୍ବ ବିଦ୍ୟା 
ମୋକ୍ଷ ପ୍ରଦାୟିନୀ 

କିଏ ବା କଳିବ ତାହା 

ପ୍ରାଚ୍ୟ ଓ ପାଶ୍ଚାତ୍ୟର ଦ୍ଵନ୍ଦଯୁକ୍ତ 
ଇଲ୍ଲାକା ଭିତରେ । 


9 


ବହୁଦିନ ତଳେ 

ଆମ୍ରବବୀଥର ଶୀତଳ ସକାଳେ 
ବସନ୍ତ ରଙ୍ଗର କମିଜ 

ଧଳା ଧୋତି ଓ ହଳଦିଆ 
ଉତ୍ତରୀୟ ପିନ୍ଧି 

ଭବନାଥ ଲାଗୁଥଲେ 
ତପସିଦ୍ଧ ରଷିପୁତ୍ର ଭଳି । 


ସପ୍ତପର୍ଣ୍ଣୀ ପତ୍ରାବଳୀ 

ସମାବର୍ରନର ବିମଳ ସ୍ମାରକୀ 
ଭୂମିପରେ ପଞ୍ଚବର୍ଣ୍ଣି ମୁରୁଜର ଝୋଟି 
ପକ୍ଷୀଙ୍କ କାକଳିରେ 

ଆନମନା ଆମ୍ରକୁଞ୍ଜ 

ସମ୍ମମୋହନ ପ୍ରୀତିର ସୁଗନ୍ଧ 

ସବୁଠାରେ ଛନ୍ଦ ଆଉ 
ରୂପର ରାଗିଣୀ । 


ଅଦୂରରେ ହସୁଥୁଲା 

କିଙ୍କରଙ୍କ ସାନ୍ତାଳ ରମଣୀ 
ବାଲିସିମେଣ୍ଟର ମୂର୍ି 

ଜୀବନ ପାଇଥୁଲା 

ରଙ୍ଗାମାଟିର ମହକରେ ଭରପୂର 
ତାଳଗଛ ଧାଡ଼ି 

କାଲୋ ବାଡ଼ି ଉତ୍ସବ ମୁଖର । 


ରବୀନ୍ଦ୍ର ଜୀବନକୁ ହେଜିଥୂଲେ 
ବୃଝିଥୂଲେ ସର୍ଜନର 

ଜୀବନ ସଂପର୍କ । 

ସିଏ ଥୂଲେ ସମୁଦିତ 

ସମୁଚ୍ଚ ପ୍ରତିଭା 

ସକଳ ପ୍ରେରଣାର ଉତ୍ସ । 


ସମାବର୍ରଭନ ଲାଗୁଥୂଲା 

ସର୍ବ ବିଦ୍ୟା ସଂପ୍ରଦାନ ବେଳା 
ଅନ୍ତେବାସୀ ଗାଉଥୂଲେ 
ଆଶ୍ରମ ସଂଗୀତ : 
ଯେଉଁଠାରେ ଥାଉ ଆମେ 
ଯେଭଳିବି ଥାଉ 

ଆମେ ଏ ମାଟିର ସନ୍ତାନ 
ଭୁଲିବାର ନୁହେଁ କେବେ 
ଜୀବନର ଅପୂର୍ବ ସମ୍ଭାର । 

ବୟସ ସଦୃରି 


ହୁଏତ ଯିଏ କାନ୍ଦୁଛି 

ସିଏ ମୋ ବାପା ନୁହେଁ 

ଅନ୍ୟ କାହାରି ହେଇପାରେ 

ବାଲ୍ପିକୀର, ରବୀନ୍ଦ୍ରର ଉପେନ୍ଦ୍ର ଭଞ୍ଜର 
ବା ହୋଇପାରେ ନାମହୀନ 
ଗୋତ୍ରହୀନ, ସଂବିତ ମିଶ୍ରର 

ମୁଁ ଏବେ ଆରାମ କୁର୍ସିରେ 

ମୋ ସାଂଗ ମୋରି ପାଖରେ 


ମୋ ଜୋଳ ଶୂନ୍ୟ 
ମୋ ବୟସ ସତୁରି 
ଏବେ ହିଁ ପୂରିଛି । 

ଦିନନାଥଙ୍କ ପ୍ରକାଶିତ କବିତା 
ଅବନ୍ତୀ (ଇଂରାଜୀ) ୧୯୮୯ 
ଅନୁବାଦ - ପ୍ରଫୁଲ୍‌ କୁମାର ତ୍ରିପାଠୀ 
ଚିତ୍ରଶାଳା ୨୦୦୦ 
ବର୍ଶ୍ରିକ ଅପରାହ୍ଣ ୨୦୧୦ 
ଓଭିଗା (ଇଂରାଜୀ) ୨୦୧୧ 
ରଙ୍ଗ କବିତା (ହିନ୍ଦୀ) ୨୦୧୨ 
ଅନୁବାଦ - ଶଙ୍କରଲାଲ ପୁରୋହିତ 
ଅନ୍ୟଦେଶ ୨୦୧୩ 


ପ୍ରହଦ : ଆଲେକଜେଣ୍ଡାର୍‌ ହାନ୍‌ 
Jacket shows a portion of Jali at the 
Sankatmochan Hanuman Temple in 
Varanasi ‘and Vermilion ritual by 
the poet. Jacket Photo ; Alexander 
Hahn, Resident Swiss Artist at 
Alice Boner Institute, 2013; 

ଦିଗନ୍ତ ହଜିଛି ସେଠି 

କାହିଁ କେତେ ଦୂର 

ପରସ୍ତ ପରସ୍ତ ପାହାଡ଼ 
ପାହାଚ ଭଳି ମେଘକୁ ଛୁଇଁଛି । 

